


# SIVA LEELA.

శి వ లీ ల

[5 అంకముల నాటకము]



గ్రంథకర్త:

మూర్తసేని వేంకట చాన్న కేశవులు,

జగ్గయ్యపేట.

61.  
C.



ఈ గ్రంథము కావలసినవారు ఈ క్రిందియద్యనుకు వ్రాయ  
వలెను. వర్తకులకు నుంచి కమీషన్ ఇవ్వబడును.

మ ద్దా ల శ్రీ రం గ ము గా రు,  
జగ్గయ్యపేట, కృష్ణాజిల్లా.



# శి వ లి




(5 అంకముల నాటకము.)

ఇది,

కులసీదేవి, చండిక, దక్షాధ్వరము మొదలగు నాటకములరచించిన  
ముత్తనేని వేంకట చెన్న కేశవులుగారిచే రచింపబడినది.

ప్రథమముద్రణము 1000 ప్రతులు మాత్రము



గ్రంథకర్తగారి యనుమతినిబొంది  
మద్రాసు శ్రీరంగము (జగ్గయ్యపేట) గారిచే బకటింపబడినది.  
లలితా ముద్రణాలయమున ముద్రింపబడినది.

1928.

కాపీరైటు రిజిస్టరు.

వెల 1-0-0.







# పాత్రలు.

—అక్షరము—

పురుషులు.

పరమేశ్వరుడు

హిమవంతుడు

నారదుడు

మన్మథుడు

ఇంద్రుడు

బ్రహ్మ

భీష్ముడు

జంబుకాన్యుడు

భగీరథుడు

సూర్యుడు

చంద్రుడు

రాహువు

కేతువు

శివశర్మ

విఘ్ననాథుడు

కుమారుడు

స్త్రీలు.

పార్వతి—మీనాక్షి

మేనక

గంగాదేవి—గుణవతి

శకముఖ

రతీదేవి

సర్వమంగళ

మోహిని

కడుగురితోఁ బ్రదర్శింప వచ్చును.



## నాం ది •

“ఏలస్యజింప? నేలభరి ర్ యింపఁగ? నేలహరింప నీజగ  
జ్జాలము!” నంచుఁ దన్న డుగు ర్ శైలజకుఁజెవిఁ దద్రహస్యముఁ  
బోలవచించుపొల్కిఁ దన ర్ పాంతకుఁబిల్చి నెలంత చెక్కిలిఁ  
లీలను ముద్దుఱాడినగు ర్ లేనెలతాలుపు మిమ్మునేలుతఁ



శ్రీ  
శివానుగరసేనమః

# శి వ లి ల.

ప్రథమాంకము.

ప్రథమ రంగము.

(ప్రదేశము—ఓషధిప్రస్థమున నుద్భావము.

ప్రదేశము—మేనకా హిమవంతులు పార్వతి.

హిమ—దేవీ! మేనకా! విలోకింపు మీ పారిజాతవల్లి చిగురున ముకుళ  
మెంత మనోహరముగ విలసిల్లినదో? ఇది మన ముద్దుబిడ్డ  
యరుణాధరంబునఁ జిలునగ వుదయించిన తెఱంగు ననుకరించు  
చున్నది.

మేన—ఆర్యపుత్రా! భాగుగాఁ బోల్పితిరి.

పార్వ—(అపవారిచి) అమ్మా! దీనిఁ జూచితివా? యీమందార  
లతామతల్లి మధుమాస సమయసంపర్కమునఁ బుష్పవతియై  
పరిణయార్హయై పరిభవించుచున్నది.

మేన—నీవలె నఁటమ్మా!

పార్వ—(లజ్జ నభినయించుచున్నది)

మేన—ప్రాణనాథా! ఈపుత్రి)కారత్న మేమహనీయునిచే ధరింపఁబడ  
నున్నదో?

హిమ—దేవీ!

గీ. వస్తువున కర్హమైన తా శ వలమె యెపుడు  
సృష్టిలోన నీశుఁ డనుగ్ర ౩ హించుచుండు

హరుఁ డపస్కారమును గాల శ్రీ నడచి, చంద్ర  
రేఖ నొదలయందు ధ శ్రీ రించెగాదె?

(నేపథ్యమున గానము)

పార్వ—(ఆత్మగతము) మహాదేవస్తోత్రసుధార సకూపము మధుర  
గానాలాపము!

హిను—దేవీ! పరమేశ్వరభక్తులలో నగ్రగణ్యుఁడు పద్మసంభవ మన  
స్సంభవుఁడు నారదుఁడు విచ్చేయుచున్నాఁడు.

(1. అనుబంధము నారదుఁడు ప్రవేశించుచున్నాఁడు)

మేనక }  
హిను } —బ్రహ్మర్షిచంద్రా! నమస్కారము.

నార—కల్యాణమస్తు.

పార్వ—మునీంద్రా! నమస్కారము.

నార—తల్లీ! ముల్లోకంబులఁ దులలేని వరునిఁ బడయుము.

హిను—స్వామీ! ఈవీరము నలంకరింపుఁడు.

నార—ఓమేనకా హినువంతులారా! మీరు గదా సార్థక జన్ములు?  
ఈజగద్ధాత్రినిఁ బుత్రిగాఁ బడసితిరి.

గీ. ఎల్లజీవకోటులఁగన్న శ్రీ తల్లి యీమె  
యీమె తల్లి పీవైతి సా శ్రీ ధీమతల్లి  
అంధకహరుండు హరుఁడు లో శ్రీ కైక గురుఁడు  
హరున కీపు గురుఁడవయ్యె శ్రీ దక్షిరాజ!

హిను—మహానుభావా! హరునకు నేను గురుండ నగుట యేమి?

నార—నగేంద్ర! విశ్వచతుర్దశభువనవల్లభుఁడు నీకల్లుఁడుగాఁగలఁడు

హిను—ఆహా! ఇది సత్యమా?

నార—సత్యము. ముమ్మాటికి సత్యము. ఓ పుణ్యదంపతులారా!  
ఇటు వినుఁడు.



సీ. ఈతల్లి లోకాల శ నెల్ల గన్నయ్యకు  
 నర్థాంగలక్ష్మియై శ చులరంగలదు  
 అత్త మామలులేని శ రిత్త గృహమున ఈ  
 యమ గాపురంబు సే శ యంగం గలదు  
 ఈబిడ్డ పదము బ్ర శ హేంద్రదాద్యమరశిరో  
 భరణ ద్యుతులతోడ శ మెరయంగలదు  
 నిఖిల జగత్పావ శ నియగు గంగాభవా  
 నికి నీమె సవతియై శ నెగడంగలదు.

గీ. వారణానదానపు శ వధ మొనర్చు  
 సామజాస్య, దారకుం జంపు శ వడ్డదనుని  
 గొడుకుం గుట్టలగా నీపె శ వడయంగలదు  
 విశ్వజన యుత్తి నాథాత్మి శ వెలయంగలదు॥

మేన  
 హిమ } — ఆహ! ధన్యులము. ధన్యులము.

నార—భూధరసార్వభౌమా! సతీవియోగంబునంజేసి సర్వేశ్వరుడు  
 సర్వసంగపరిత్యాగ మొనర్చి సన్న్యాసియై జగంబుల సంచ  
 రించుచున్నాడు. ఆమహానుభావుడు నేడు నీసానుప్రదేశ  
 మునఁ దప మొనర్ప రాంగలడు. అప్పుడు నీవా పరమేశ్వరు  
 నర్చించి నీముద్దుపట్టి నతని సేవకు నియోగింపుము. పిమ్మట  
 శుభము కాంగలదు.

హిమ—మహర్షి శేఖరా! అంతకన్న మహాభాగ్యమేమి? మీయాజ్ఞ  
 బిల్వపత్త్రమునుబోలె శిరమున ధరించితి.

(నేపథ్యమున)

జయపరమేశ్వర! జయదత్తోద్వరధ్వంసక! జయ భక్తజనవత్సల!

నార—వాడుగో! బ్రమధపరివార పరివృత్తుడు ఫాలనేత్రుడు  
 వ్యాఘ్రాజినపిహితపల్వాణబంధము వృషభేంద్రము డిగ్గి యిటే  
 వచ్చుచున్నాడు.

మేన, హిమ—అహా! యేమి మాభాగ్యము?

పార్వ—(ఆత్మ) అహా! కన్నులున్నందులకు ఫలము నేడు గదా కంటిని.

గీ. దర్శనం బీయకయె నన్నుఁ శ్రీ దనదు చరణ  
కింకరిం జేసికొన్న యే శ్రీ గాంకమకుటుఁ  
డాకృతింగన్న మద్భాగ్య శ్రీ మట్టు లిడుగొ!  
నన్నుఁ గరుణింప నేతెంచు శ్రీ చున్నవాఁడు.

(ప్రవేశము—పరమేశ్వరుఁడు)

(మేనకా హిమవంతులు నారదుఁడు సమస్కరింతురు)

పర—శుభమగుఁ గాక!

హిమ—(పరమేశ్వరుని పీఠమునఁ గూర్చుండఁజేసి) అమ్మా! అపర్ణా!  
జగద్వల్లభునకు నమస్కరింపుము.

పార్వ—(లజ్జాభయసంభ్రమములతో నమస్కరించుచున్నది)

పర—కన్యారత్నమా! నీయిచ్చకు వచ్చినవాని కిల్లాలవయ్యెదవుగాక!  
ఓ తుహినభూధరేంద్ర!

గీ. ప్రాణవల్లభావిరహిత శ్రీ పమునఁ బడలు  
నాదు నొడలు తుమార సం శ్రీ ఘాత తతశి  
లాతలంబు నీసానుత శ్రీ లంబునందుఁ  
జల్లవలచుకోవచ్చితి శ్రీ త్వాధరేంద్ర!

నాకుఁ దపము సేసికొనుటకుఁ దగిన తావు దయసేయుము.

హిమ—మహాప్రభూ! ఇదియేమి? నీచరణసేవకులలో నొక్కరుండఁ  
గానా యేను? నాసకలైశ్వర్యములు నీయవిగావా? ఆజ్ఞసేయ  
వలసిన నీవు నన్నర్థించుట యేమి?

మ. నను నర్థితే తపస్థలంబు? ద్రిజగ శ్రీ న్నాథుండవో నీనాసం  
గినదేకాదే సమస్తమాశ్రితుని భ శ్రీ క్తికొమెచ్చిము? నిన్మితలో



ననినుకా దాతను నేతనేమిటి కృత శ్రీ ఘ్నుత్వంబు వాటింతునే?  
అనఘా! నీవయి యాజ్ఞ సేయునెడ మ శ్రీ త్రాణంబు నర్పింపనే?

ఇదియటుండ నోమహానుభావ!

గీ. నను దరింపజేయు శ్రీ ననుఁ గృతార్థునిజేయ  
నరుగు దెంచినాడ శ్రీ వయ్యసివు  
గాకయున్న సకల శ్రీ లోకేశునకు నీకుఁ  
దావె దొరకకున్నె శ్రీ తప మొనర్ప?

సర్వేశ్వరా! నీకుఁదగిన తపస్థాన మిప్పుడే యేర్పరింతును.  
మఱియు నీకుఁ బ్రత్యహమ్మును నిధ్మ కుశపల్లవాదులను సమకూర్చు  
టకును వేదికా సమ్మార్జ విధుల నిర్వర్తించుటకును నీచరణ కింకరి  
నాముద్దుకూతుగు నపర్ణ నియోగించు చుంటిని. అనుగ్రహించి  
యంగీకరింప వలయును.

పర—కాంతారత్నము తపశ్చర్యకు విఘ్నకారణము గాదా? (అలో  
చించుట నభినయించి) అంగీకరించితిని.

మేనకా }  
హిమ } — అనుగ్రహింపఁ బడితిమి.

పార్వ—(ఆత్మ) ధన్యురాల నయితిని.

హిమ—సక లేశ్వరా! నేనీక్షణముననే నాసతీసుతలతో నేఁగి నీకుఁ  
దపస్థుల మేర్పఱించి వత్తుచు సెలవొసాగుము.

పర—మంచిది.

హిమ—దేవీ! సోపుడము రండు. (మేనకా. హిమవంతులు పార్వతి  
నిష్క్ర.)

నార—మహాదేవ! తావక విచిత్ర లీలాగ్రంథమున కర్థమునీవే వ్రాయ  
వలయును జమా?

పర — నారదా! యేమి?

నార — స్వామీ! ప్రాణవల్లభా విరహాతపమున బడలిన నీశరీరముఁ జల్లవఱచుకొన నిచ్చటకు వచ్చితి నంటివి. ప్రాణవల్లభ యిచ్చట నున్నదనియే కాదా? సతిని బ్రగ్రహించి గృహస్థుడవుగా నెంచిన యనురాగికి యోగికి బలె దపశ్చర్య లెందులకు? ప్రపంచమున నందఱు మొదట గృహస్థులె పిమ్మట సన్న్యాసులయ్యెదరు. నీవు మొదట సన్న్యాసివై పిమ్మట గృహస్థుడవు గానెంచితివా? తపస్సిద్ధి గలిగినఁగాని నీకభీష్టసిద్ధి గాదా యేమి? అదిగాక సకలయోగి జన తపఃఫల విధాతకు నీకుఁ దపమెందులకు? ఈశ్రమ మెందులకు?

సీ. అడుగరాదో యుష్మత్ దాత్మసంభవ నాకొ  
సంగుండటంచు నీ శ జంపతులను?  
ఈవయై యడిగిన శ నీరె సర్మాత్మ! నీ  
వెఱుంగవే వీరల శ హృదయవృత్తి?  
భిక్షింపవలెనన్న శ బిడియమా? యాదిమ  
భిక్షున కిది క్రొత్త శ విద్వేయగునె?  
ప్రకృతి పురుషు లీరు శ పడఁతిఁ జేపట్టక  
పోవు! సగముగాక శ పోవెఱుంగుదు !  
గీ. ప్రకృతిపురుషసంబంధమ్ము శ వాసిపోదు  
శాశ్వతం, బీ విచిత్రంపు శ విశ్వనాట  
కమున నింక నంతర్నాట శ కంబులే?  
కాలయాపన మిదియేల శ కాలకాల!

పర — విరించి మనస్సంభవా? ముందు ముందు కారణ మెఱుంగఁ గలవు.

నార — ఇంతకు ముందు నీచేతలకు గతం బెఱింగితినిగాన నిఁకముందు నీలీలలకుఁ గారణ మెఱుంగఁ గలుగుదునని విశ్వ సింతునా?



అది యడియాస యని నేనెఱుంగుదును. ఇప్పటి నీచేతకు  
ననుబోటులు గ్రహించు నర్థమిదిగో! మనవిసేసికొను చుంటిని.

గీ. కొంగ తపమువోలె శ దొంగతపము సేసి  
కొన్ని నాళ్లు గడపి శ కుధరపుత్రి  
హృదయపేటి నపహా శ రింపవేసిన వేస  
మిదియటంచు నెంతు శ మింతెమేము॥

(పురుషుని వేశము మేసకా హిమవంతులు పార్వతి)

హిమ — చంద్రశేఖరా! తపస్థానమునకుఁ బోవుదము రండు.

పర — మంచిది

(అందఱు నిష్క్రమింతురు)

ద్వితీయరంగము.

ప్రదేశము — హిమవత్సర్వతమున నొక బయలు.

ప్రవేశము — మన్మథుడు.

2. అనుబంధము.

మన్మ — (ప్రక్కకుఁజూచి) ఓహో! నాప్రాణసఖుఁడు వసంతుండప్పడే  
తుహినకుధరసానువనాంతరభూములఁ బ్రవేశించి జగద్ధితార్థ  
సంసిద్ధికై నిజప్రతాపము నూపుచున్నాఁడు. వృక్షములు  
నికుంజము లొక్కసారిగఁ బుష్పితములైనవి. వట్టవఁ కోకిల  
రాజకీరాది మధుమాస రాజభటబృందమ్ములు మధురగాన  
సింహనాదములు గావించుచున్నవి. నేనును హరసాన్నిధ్యమున  
కరిగి యమరకార్యము నిర్వర్తించెదఁ గాక. [పరిక్రమించు  
చున్నాఁడు]

రతి — [వెనుకనుండి ప్రవేశించి] ప్రాణనాథా!

మన్మ — ఆ! ఇదియేమి? రతీ! నీవిచ్చట కెందులకు వచ్చితివి?

రతీ—ఆర్యపుత్రా! నీవు ఘోరఫణీద్రఫణారత్నముంగొనఁ బ్రయత్నించువాని విధమున మహాదేవ తపోధింగమొనర్చ నగుచుంటివని సారసగర్భసంభవుఁడు వచింప విని పాదములఁ బడి ప్రార్థించియొకఁ నీయనార్యకార్యమునుండి మరల్పవలయునని పరుగెత్తుకొని వచ్చితిని. వలదు. నాథా! ఆప్రయత్నము వలదు.

మన్మ—దేవీ! ఆనారదుండు వాకొనినంతమాత్రమున నేననార్యకార్యోద్యుక్తుండనైతినిని నీవు విశ్వసించితివా? వినుము. ప్రకృతి పురుషాత్మకంబులును విశ్వజగత్కాత్మపితృస్వరూపంబులును, సగుజగదీశ్వర సవ్యాపసవ్యభాగంబులు నేఁ డొక కారణంబున వేత్రైయుండుట నీవు నెఱుంగుదువుగదా? ఆభాగంబులందొకటి శంభురూపంబున తుహిన వసుంధరాధర సానుప్రదేశమున యోగసమాధి నవధరించుచున్నది. మఱియొకటి పార్వతీరూపంబునఁ దత్పరిచర్య సేయుచున్నది. ఆ మిథునంబున కైక్యంబు గావించుటయే నాసలుపఁబోవు కార్యము ఆదంపతులకు జనించిన పుత్రైద్యయంబువలన జగత్కంటకులగు తారకాసుర గజముఖాసురులు సంహరింపఁబడుదురు. ఇది జగద్ధితకార్యముగాని యనార్యకార్యమా?

రతీ—నాథా! ఇందు జగత్మునకు హితమే గలుగవచ్చును. కాని మనకుమాత్ర మిందహితమే యున్నది.

మన్మ—ఎందుచేత.

రతీ—తల్లిపై వసంతమును జల్లినట్లు సకల చరాచర గురుని శరావిధ్ధ చేతన్మునిఁ గావించుట స్వామిద్రోహము గాదా? పరమేశ్వరునిపైఁ బ్రతాపముఁ బ్రదర్శించుటయా? శివాపరాధమునకవధి యున్నదా?



మన్మ—దేవీ! ఇందు శివాపరాధ మేమున్నది. లోకహితము లోకే  
శ్వర హితముగాదా?

రతీ—అతని తపము నెఱచుట చుతనికి హితమెట్లు గాఁగలదు?

మన్మ—విశ్వహితమే విశ్వేశ్వర హితము.

రతీ—ప్రాణేశ్వరా! ఆచుహనుభావుఁ డుగ్రుఁడు. మఱి యనలాక్షుఁడు.

మన్మ—ఓయబలా! యెంతటి బేలవు?

గీ. అభవుఁ డుగ్రుఁడంచు ననలాక్షుఁ డంచుఁ ద

త్రింకరుండ నేను న్ జంకనేల?

క్రూర మృగమటంచు న్ గొంకునే వ్యాఘ్రమ్ము

నకుఁ దదర్శకంబు న్ నలిన నయన!

రతీ—హృదయేశ్వర! వ్యాఘ్రము నిజార్భకమ్ముచు గూడ గ్రసించును  
గాదా?

మన్మ—మైకము నలనఁ గాదా?

రతీ—వియత్కంచుఁడు గూడ యోగంపు మైకమున నున్నాఁడుగదా?

మన్మ—దేవీ! లోకనాయకునకు మైకమేమి?

రతీ—తపస్సమాధి నియతత్వము మాత్రమేమి? మనోహర! నీవు  
ముమ్మాటికి పోవలదు. నాకు బ్రహ్మశాపము జ్ఞప్తివచ్చి  
భయము గలుగు చున్నది.

సీ. దైత్యుల కభవు న్ పత్యమునన్ మృత్యు

మెంచి యజుండు వి న్ ధించుటయును

ఆక్రూర దానవు న్ లదయులై యనయమ్ము

మించి లోకముల జా న్ ధించుటయును

బహుతపోనియమైక న్ ఫలవిధాత హరుండు

దాన తపంబును న్ బూనుటయును

శివుని ధ్యానమ్మును శ్ర జెఱచి కాముకుఁజల్చు  
మంచు నిన్నమరుల శ్ర ధ్ధించుటయును.

గీ. పరులమాటలఁ గడునమ్మి శ్ర బావిడుముకు  
నోజ నీవందులకుఁ దల శ్ర యూఁచుటయును  
ఇన్నియుంజూడ విధిశాప శ్ర మిట్లునిన్నఁ  
జెఱప నెనఁగూడెనో యంచు శ్ర వెఱతు నేను.

మన్మ—దేవీ! ఇంతకు నెఱవేఱని నీరజాసరు శాపమున కిప్పుడు  
యోగము పట్టునని భయపడుచుంటివా? అది నెఱవేఱక తప్ప  
నిదైన నేఁడుగాకున్న తేపుమాత్రము నెఱవేఱదో? మృత్యుదే  
వతకు మనము భీతిల్లిన మృత్యుదేవత మనకు భీతిల్లునా?  
భువనహితకార్యమున మరణము గన్నవాఁడే గదా సార్థక  
జన్ముఁడు?

గీ. ఎవఁడు భువనోపకృతికి వ్య శ్ర యించు నుసురు  
వాఁడె మృతజీవి ధన్యుండు శ్ర వాఁడె సుకృతి  
భువనహితము నొనర్చకే శ్ర యెవఁడు బ్రదుకు  
వాఁడె నీచుండు జడుఁడు జీ శ్ర వచ్చవంబు.

రతి—ప్రాణనాథా! “జీవన్ భద్రాణిపశ్యతి”. యను శ్రుతివాక్యము  
గణింపనక్కఱలేదా? లోకహితమని తనకు నహితము గూర్చు  
కొనఁ జనునా?

మన్మ—దేవీ! ‘పరోపకారార్థమిదం శరీర’ మను వాక్యముమాత్రము  
గణింపవలసినది గాదా? అదిగాక నేనిప్పుడు తిరిగిపోయినను  
నాకు మరణము దప్పదు. ఇచ్చినమాటఁ దప్పి మిన్నకేగి  
నచోఁ గ్రతుభుజులూరకుండురా? భస్మమగునట్లు శపింతురు  
గాక. పిఱికితనమ్మునంజేసి తిరిగిపోయి బర్హిర్ముఖుల శాపాగ్ని  
కింధనమ్ము నగుటకన్న లోకోపకారకవ్యాపారమున జగదీశ్వ  
రునిచేఁ జచ్చుట మేలుగాదా? మఱియు నో కాంతామణీ! .



చ. అమరులయంతవారు ననురే నర్థివివేడినవారు, సర్వలోకములకు మేలు గూర్చునదిరే కార్యము, సంస్పృహణీయవిక్రమక్రముడను నేను, ముందిడినరే కాలుమరల్తునె? శాశ్వతంబు మాసము సెడునేనియుగం గలికిరే నశ్వరమీ తనువేల కాల్పనే?

ఇంతకు సర్వజ్ఞుడగు చంద్రాధ్యక్షమకుటుంపు మాత్ర మెఱుంగఁడా యిది విశ్వజగద్ధితకార్యమని, నేను నిజపదభృత్యులలో నొక్కరుడనని ఎఱింగియు నామహానుభావుఁడు నన్నేల మట్టు వెట్టు? కావున నీవింక శంకదక్కి మన పురంబునకుఁ బొమ్ము.

రతీ—ప్రాణనాథా! నేను వెరుకకుఁ బోఁజాలను. మీవెనువెంట నరుగుదెంచి మీకుఁ గలుగఁబోవు శుభాశుభముల నేను బాల్గొందును.

మన్మథ—మంచిది. ఆజగన్మాతృపితల నక్షిపర్వముగ నవలోకించి ధన్య నయ్యెదవుగాని తమ్ము.

[నిష్క్రమించుచున్నాడు.]

—అంతః—

తృతీయరంగము.

(ప్రదేశము—తపోవనము)

(ధ్యానసమాధి నిమగ్నుండై పరమేశ్వరుఁడు ప్రవేశించు చున్నాడు.)  
(ఒక ప్రక్కనుండి రతీమన్మథులు ప్రవేశించు చున్నారు.)

మన్మథ—దేవీ! నీవిందునిలిచి చూచుచుండుము. నేనింక విశ్వహితకార్యారంభకుడ నయ్యెదను. (పరిక్రమించి) ఓహో! వీడుగో! మనోవాచామనోచరుఁడు మహాదేవుఁడు! కుప్పనంబుననున్న ఘోరనాగేంద్రుని విధమ్మున యోగమగ్నుడై యున్నవాఁడు. ఈదేవదేవుని ధ్యానమునకు భంగము గలిగించినచో బోనునుండి వెలువడిన బెబ్బలియుంబోలె నాపైని బడు నేమో? పైనిబడవలయునా? ఉన్నతావున నేయుండి నెట

లనయనము నింతవిచ్చిచూచినఁ జాలదా ననుభోటులు మాడి  
బూడిదయగుటకు? ఆహా! నాకట్టి దుర్మరణమే కలుగఁగల  
దేమో? అక్కటా! మృత్యుముఖ గహ్వరమునకుఁబలె నా  
నిర్జరులు నన్నీకపాలిపాలికేటికఁపిరి. నీటిలోఁ తెఱుంగుటకుఁ  
బెఱవారిబిడ్డల దిగుఁడనిచెప్పట లోకమునన్ను దేకదా? వారు  
పొమ్మనినంత మాత్రమున దుర్మతి నై నేనేలరావలయు? కట  
కటా! నిరవధికభక్తి పరులకు జటిలపరులకైన నలక్ష్యుండగు  
నిటలాక్షుని లక్ష్యముసేసి నేనెటుబాణము విడుతు? వామాక్షి  
భుజచలనంబు లరిష్టమునే సూచించు చున్నది.

సి. మృశునిపై బాణమ్ము శ్రీ విడిచిన యంతనే  
ప్రాణంబు విడువంగ శ్రీ వలయునే మొ?  
పూవుదూపులనేను శ్రీ బురహునేయన  
న్నగిచూపుల హరుం శ్రీ డరయునెట్లు?  
పాప వినోదార్థ శ్రీ మై పూలఁదనుగొట్టఁ  
గ త్తనిగొట్టునే శ్రీ కన్నతండ్రి!  
ఇది జగద్ధితమంచు శ్రీ నెఱుంగఁడే సర్వజ్ఞఁ  
డెఱిగియేనను మడి శ్రీ యించుఁగాక

గీ. ఎల్లలోకులకు శుభం శ్రీ బెసఁగుచుండ  
నేనొకఁడగతించిన మాత్ర శ్రీ మేమిలోటు?  
ఈతనుఁధనమ్మునులోక శ్రీ హితముకొఱకు  
వ్యయముసేయుట జననైక శ్రీ ఫలముగాదె ?

(నేపథ్యము నవలోకించి)

ఆహా! సకలజనని శైలేంద్రనందన దేవకార్యము సఫలత నం  
దించుటకదిగో నరుగుదెంచుచున్నది, నానీరసాశుగంబులకుఁ గాకున్న  
నీమహామోహరాత్రి సరసకటాక్షాశుగంబులకైన స్థాణుఁడు చలింపక  
పోవునా? పరికించెదఁగాక;



(ప్రవేశము—పార్వతి, ఆత్మచూల్యముతోడఁగునుచుంబులతోడను)

పర—(కన్నులు దెరిచుచున్నాఁడు)

పార్వ—(సమస్కరించుచున్నది)

పర—అభిలషితవరప్రాప్తిరస్తు.

మన్మ—తథాస్తు. తథాస్తు. ఆహా! ఇదిగదా శివశక్తి సంయోగము  
సకుఁదగిన తరుణము. సంకల్పసంభవ మనస్సంకల్పము సమ  
కూరదో?

గీ. అదిగో! సకలవిధుని శ్రీ పదపీఠమునయందుఁ  
గునుమములను బోసె శ్రీ బిసరుహాక్షీ  
ఇదిగో! నిటలనయను శ్రీ హృదయపీఠమునందుఁ  
గునుమబాణములను శ్రీ గూర్తునేను.

(నిట బాణమును దొడుగఁబోయి కార్ముకమును శరమును  
విడిచిపెట్టుచున్నాఁడు)

రతి—మనోనాయకా! దుశ్యకునముఁ బరికించితివా? తిరిగిరమ్ము!  
నాథా! యింక నైనఁ దిరిగిరమ్ము.

మన్మ—(ఆత్మ) శరశరాసనపతనము నాపతనము నెఱిగించుచున్నది.

(నేపథ్యమున ‘మన్మథా! జగజ్జేయి! సంచలితస్వాంతుఁడవుగాకుము)

మన్మ—(ఆత్మగతము) ఆహా! దివ్యులు విమానారూఢులై నాశ్రయ  
త్నము నవలోకించుచు శరశరాసనములంబలై సాహస  
సైర్యంబుల నేను విడుతునేమోయని నన్ను చుండలించు  
చున్నారు. ఆహాహా! నాకార్యము గడతేజీనను లేక నేగడ  
తేజీనను నాపైఁజల్లుటకుపారిజాత ప్రసూనంబుల దోయిలించు  
కొని గగనపథంబున నమరాంగనలు కట్టాయితంబై నిలిచి

యున్నారు. ఇందటియాస బుగ్గిసేయుటకన్న నేనొక్కడ బుగ్గినగుటమేలుగాదా ?

(ధనుర్బాణములందుకొనుచున్నాడు)

(పార్వతి యక్షమాల్యము పరమేశ్వరునకర్పింప సిద్ధపడుచున్నది. పరమేశ్వరుడు పాణిసాచి పరిగ్రహింపఁబోవుచుఁ బార్వతి వదనము నాదరముతోఁ జూచుచున్నాడు. పార్వతి లజ్జాభయ సంభ్రమములతో నక్షమాల్య మందించుచున్నది. మన్మథుడు వింట శరము సంధించుచున్నాడు.)

రతీ—ప్రాణనాథా! సాహసిక్యము వలదు. తిరిగి రమ్మ  
(నేపథ్యమున) మీనకేతనా! భయపడకుము వెనుదీయకుము.

మన్మ—

చ. తిరుగుమటంచు బల్కునతి, శ దేవచయంబు వచించు ధైర్యముకొ  
బరువిడిపోదునో? నిలిచి శ భస్మమయకామనె? యేమిసేయనో?  
పరువిడి యుమ్మితుంపరల శ బందతనమ్మున యున్గ నేటికి  
స్థిరమతి నిల్చి బూదెనయి శ దివ్యసుచుప్రతీక్ష ములింగెదక॥

(పరమేశ్వరునిపై బాణము విడువ సిద్ధపడుచున్నాడు)

పర—(మనోవికారము నభినయించి మన్మథుని దెసఁజూచి కోపముతో  
ఫాలనేత్రము దెఱచుచున్నాడు. మన్మథుడు భస్మమగు  
చున్నాడు. రతి మూర్ఛిల్లుచున్నది. పార్వతి నిర్విణ్ణయైనిలుచు  
చున్నది. (నేపథ్యమున) జయ దక్ష యజ్ఞధ్వంసక ! జయ  
కామాంతక ! జయ.

(బ్రహ్మాండ్రాద్యమరులు మేనకా హిమవంతులు ప్రవేశము)

[3 అనుబంధము]

బ్రహ్మ—సర్వేశ్వరా! యిందు మదను నపరాధ మేమియు లేదు.  
అస్మద్దత్తవరపరంపరా ప్రభావమ్మునంజేసి యప్రతీపప్రతా



పులై తారకవారణముఖానురులు సకల లోకంబుల సంకట  
వఱచుచుండ నాయిదుమలు భరింపజాలక నీ ముపత్యంబున  
వారలకు మరణము విధింపఁబడియుండుటంజేసి శివశక్తి సఠ  
యోగముగావించ నేమందఱము కుసుమకోదండుని బ్రార్థించి  
తిమి. మరుఁడు నిభలేశ్వరుఁడవగు నిన్ను శరావిధ్విత్తుని  
గావించినఁ దనకు మరణము దప్పదని శంకించియు లోకహిత  
కార్యమనియు మాప్రార్థన త్రోసివేయనేరకయు నింతకు  
సాహసించె. భక్తాభయంకర! శంకరా! నిర్దోషియగు నించు  
విల్లుని సజీవునిగావించి రతీదేవికిఁ బతిభిక్ష పెట్టుము,

రతీ—తండ్రి! నాకుఁ బతిభిక్ష పెట్టుము.

పర—బ్రహ్మశాపప్రకారము కందర్పుఁడు రతికిమాత్రము సాంగుండై  
కనుపించుచు లోకంబుల ననంగుండై మెలంగుఁగాక.

మన్మ—(లేచును, రతినెడఁబోవును)

బ్రహ్మ—మహాదేవ! స్మయని జీవింఁజేసి దుఃఖసాగరనిమగ్నయగు  
రతీదేవి నుద్ధరించినట్లే తుమారకుధరతనూజంజేపట్టి తనయు  
లం బడసి దుష్టదానవ భయాంభోనిధి నిమగ్నులమగు  
మమ్ముద్ధరింపుము.

పర—పార్వతిం బెడ్డియాడుట కే నంగీకరించితిని.

బ్రహ్మ—హిమవంతుఁడా! శుభస్య శీఘ్రమ్. ఉత్సవాదులు పిమ్మట  
జరుపుదము. వరణదామము నీతనూజకోసంగుము.

హిమ—(వరణదామము పార్వతికొసంగుచున్నాఁడు)

బ్రహ్మ—జగజ్జనయిత్రీ! శైలపుత్రి! ఆవరణమాల్యము జగజ్జనకుని  
కంఠసీమ నలంకరింపుము.

పార్వ—(పూదండ మృదుని మెడనువేయుచున్నది)

(యవనిక జాలును)

ఇది ప్రథమాంకము.



# శి వ లీ ల

ద్వితీయాంకము.

ప్రథమ రంగము.

అనుబంధము

ప్రథమము—కైలాసపర్యత సానుకలము.

అనుబంధము 4.

(విఘ్ననాథుడు గంతులిడుచుఁ బ్రవేశించుచున్నాఁడు)

ప్రవేశము—ఇంద్రుడు.

ఇంద్రు—(ఆత్మగతము) ఆహా! మాతంగాస్యము మహాకాయము  
మాంజీధరము మార్తాండకోటిప్రభాభాసమాన మిమూర్తియే  
కాఁబోలు ధరాధరాత్మజా ధర్మసంతానము? విశ్వేశ్వర సం  
దనునకీ విఘ్ననాయకునకు నమస్కరించి నావచ్చినకార్యము  
విన్నవించెదఁగాక. (చేతులుమోడ్చి ప్రకా.)

గీ. ప్రకృతిపురుషులుపరికింపఁ ర బ్రణవచిత్ర  
మిభమిధున రూపముచుధరి ర యించికూడఁ  
బ్రభవమందినభక్తార్తి ర భంజనునకు,  
వారణాశ్రయనకు నమో ర వాకశతము.

విఘ్న—శుభమగుఁగాక. ఇంద్రా! దండాలకేమిగాని యుండ్రా! లేమైనఁ  
దెచ్చితివా? నా కేరంపుబాండ్రాలో! నవ్యదధిపిండఖండ్రాలో ?

ఇంద్రు—(ఆత్మగతము) ఇదియేమి? ఈమహాత్ముడు భోజనప్రియుఁ  
డుగాఁ గనఁబడుచున్నాఁడు! ఈతిండిపోతు భోజనమందిరము  
నకేగాని సంగరాంగణమునకు వచ్చునట్లు గన్పింపఁజే. ఇట్లుని



చూచెద- (ప్ర) దేవ! మహానుభావ! దైత్యకోటులపై దాడి  
వెడలు సమరసైన్యంబుల కాధిపత్యము వహింప నిన్ను నీ  
యనుజుఁ గుమారస్వామిని దోడ్కొనిపోవుటకుఁ బరమేశ్వ  
రాజ్ఞంబడసి నేనిటకు వచ్చితిని.

విఘ్న—ఆసంగతిని నేనెఱుంగుదును. మఱి సీవిప్రుడు నన్నుఁగూర్చి  
పడిన దురూహయు నెఱుంగుదును. నిన్ను త్సమించితిని. అది  
యటుండని! ఇటు విను,

గీ. లఖిలసత్త్రియారంభమ్ము శ్రీ లందుఁ భక్తి  
నను సమర్పింపవలె, విఘ్న శ్రీ నాథు బాజ్జ  
నిండునేసి మీకోర్కులు శ్రీ నిండఁగలవు  
మండునేని మీకోర్కులు శ్రీ మండఁగలవు.

ఇంద్ర—మహాత్మా! తమకుఁ గావలసిన పదార్థము లెన్నియైనఁ గొని  
తెచ్చుటకు నేను సిద్ధముగానున్నాడను.

విఘ్న—అమరేశ్వర! నాకుఁ గావలసినవన్నియు నీవెక్కడనుండి కొని  
రాఁగలవు. ఆయాశ వలదు.

గీ. కన్నతల్లిచేతి శ్రీ కబళమ్మునంబోలె  
నెంత భక్తుఁ డిడిన శ్రీ సంతోష  
క నెదఁదృప్తి, నట్లు శ్రీ గాదేని నాబాజ్జ  
నిండఁగలదె యెన్ని శ్రీ కొండ లిడిన?

సీవెంత పదార్థము గొనిరాఁగలవో యంత గొనిరమ్ము. మఱి  
యొక మాట—

గీ. ఎన్ని యుండ్రాలు సీపు నా శ్రీ కిడఁగఁగలవో  
అరుల శిరము లన్నింటి నే శ్రీ నాజరాలు  
ఎంత పానక మీపు నా శ్రీ కిడఁగఁగలవో  
అంత శత్రు రక్తమ్ము వా శ్రీ తింతు నేను॥

ఇంద్రు—కొనివత్తును. తమ రిందే యుందురా?

విఘ్న—నీమెంటనే వత్తును. కాని మొదట నీవు శేయవలసినది నా  
భోజన ప్రయత్నము. పిమ్మట యుద్ధప్రయత్నము.

ఇంద్రు—చిత్తము. దయసేయుడు.

[నిష్క్రమింతురు]

ద్వితీయరంగము

—ॐ—

ప్రవేశము—యుద్ధభూమి

(చక్కకుఁజూచుచు నారదుడు పరమేశ్వరుఁడు ఇంద్రులు నేలులు గంగాపార్వ  
తులు ప్రవేశించు చున్నారు.)

నార—బాగుబాగు! నయన పర్వముగ సంకుల సమరము జరుగు  
చున్నది. అమ్మా! పార్వతీ! తల్లీ! గంగాదేవీ! అవలోకింపుడు  
కుమారుల యువార్యంబగు శౌర్యము.

ఉ॥ ఘోరతరాహినిం బెలుచు శ గూల్పెడు నగ్గరుఁడుండు వోలె న  
య్యారె! గజాననుండు ద్వీర శ దాస్య సురారివధించు వీఁడుగో!  
తారకునిం గుమారుఁడు మ శ దద్వీరదమ్ము నుదగ్రశౌర్య వి  
స్ఫార మృగాధిపం బటులు శ చక్కడఁగించు బలారె వాఁడుగో!

నార }  
ఇంద్రు } —జయా! భ వానీనందనా! గజముఖా సురమర్దనా! జయా!  
గంగానందనా! తారక దైత్యధ్వంసీ!

(విఘ్ననాయక కుమారులు ప్రవేశించి శివునకు గంగా పార్వతులకు  
సమస్కరింతురు.)

పార్వ—నారదా! నారదా! జయా! గంగానందనా యంటివి?  
ఎవ్వని?

గంగ—గంగాకుమారుని,



పార్వ—గంగాకుమారుఁ డెవ్వఁడు?

గంగ—కుమారుఁడే!

పార్వ—ఏమి? యీషడాననుఁడు నీనందనుఁడా? ఇంత యసత్యమా!

గంగ—సత్యాసత్యముల నిర్ణయింప సర్వసాక్షి సర్వేశ్వరుఁడున్నాఁడు.

పార్వ—ఇందే యున్నాఁడు.

గంగ—అంతట నున్నాఁడు.

పార్వ—వేదాంతము చాలింపుము. నాకుమారుని నీకుమారుఁ  
డంటివి? ఎట్లు నీతనయుఁడయ్యెనో చెప్పుము.

గంగ—నీకుమారుఁ డెట్లయ్యెనో నీవుచెప్పుము.

నార—(ఆత్మ) ఈవాక్కలహము శాపాలాపముల వఱకు వచ్చు  
నట్లున్నది నేఁడు విందుమీఁద విందు నారదునకు.

పార్వ—ఓసురాపగా! అవధరింపుము. బృందారకులు శూరపద్మ  
సింహవక్త్ర తారకులనొంచుటకై కుమారోదయమ్ము గావింపఁ  
బ్రణతార్తి భంజనుండగు పరమేశ్వరుని బ్రార్థింప మన్నాఁడు  
షడాననంబులతో వ్యక్తంబగు దేహముఁ దాల్చి నిజవామాం  
కమునధిష్ఠించియున్ననన్న మోహదృష్టులనవలోకింప నురగాభ  
రణు డూర్ధ్వరే తస్కుండగుటఁ దన్నిటలోచనమ్ముల నాటింట  
శుక్లంబు వెడలి మొదట సహస్ర విలయదహన సంకాశమగు  
తేజమై పిచ్చుటఁ గుమారాకృతిం దాల్చినది.

గంగ—నీకంతవఱకే తెలియును. సహస్ర సహస్ర కిరణ ప్రభాభాస్వ  
రము సర్వేశ్వర వీర్యము నీవు భరింపలేకప్పుడు పరువులు  
వెట్టితివి. అప్పుడు మహాదేవుని యాజ్ఞచే నీయిందాదులగు  
వేల్పులు తద్వీర్యము నన్ను భరింప వేడికొని మచ్చరణ  
ప్రదేశమున విడిచిపోయిరి. నేనును పరమేశ్వరాజ్ఞుడలఁదాల్చి  
యీతేజమును భరించి కుమారాకృతివహించిన తోడనే

యీశ్వరున కర్పించితిని. వింటవా! ఇప్పుడు వాకొనుము  
వీడొందికేయుఁడో గాంగేయుఁడో?

పార్వ—ప్రాణనాథా! ఈగంగ చెప్పినదంతయు సత్యమా?

పర—సత్యము.

పార్వ—సత్యమా! ఆహా! ఇంతయు సత్యమా? ఈకుమారుఁడు  
గంగానందనుఁ డనుటయు సత్యమా?

పర—నీనందనుఁ డనుటయు సత్యమే.

పార్వ—(వినిపించుకొనక క్రోధావేశముతో) ఆ! దేవతలేమిపని  
గావించిరి. దుర్మార్గులారా! బర్హిర్ముఖులారా! దుర్గర్వాతి  
రేకంబున నేభరింపఁదగిన దివ్య తేజము సురనదీ శరనణ ప్రదే  
శంబున విడిచి నాకింత యపకృతి గావించురా? మీరింక నన  
పత్యులయ్యెదరు గాక. మఱియు మీసకలైశ్వర్యములు సకల  
వస్తుజాతములు, దుగ్ధవారాశిలోఁ బడుఁగాక.

ఇంద్రాదులు—(హాహాకారముల నొనర్చుచున్నారు)

గంగా—హిమ శైలాత్మజా! ఇదియే మన్యాయము?

గీ. ఈశ్వరుని తేజమపుడు భ రింపలేక

యిప్పుడు బృందారకుల శపి రింప దగునె?

ఉట్టిపైనున్న పాలను ర నెలకఁబోసి

కొనిపయి నేలదూరుట ర చనునె బేల!

పీశ్వ—[ఆగ్రహముతో] ఏమే? దుర్మదాంధురాలా! వియద్గంగా!  
నన్నుఁ బరిహసించువా?

మ. హర జూట్రాగమునందు నుంచునని గ ర్వాంభ్యమ్మునంజేసి నక  
బరిహాసం బానరింతె పిశ్వజననిక ర ఫాలాక్షు నరాంగి, వి  
స్ఫుర దీశాన శిఖ్రాగ్రముకొ దొఱఁగుమా! ర ఊణీస్థలంబును భూ  
సురవంశమ్మునఁ బుట్టునాదుమ వియ ర చ్ఛోతస్విని! దుర్మతీ!



గంగ—ఏమే! పాపకర్మురాల! పర్వత పుత్రీ! ఈమాత్రమునకే  
నన్నిట్లు శపింతువా?

మ. హరు నర్థాంగమునందు నుంటినని గత రాష్ట్రమునంజేసి నే  
బహిష్కరిం బావరించినంతటనెశాత పం బీగతింబెట్టెదే!  
హరు సామేను దొటగుమా! జగత్తిపై నావిచ్ఛనంబందుమా!  
పరుఁ జేపట్టక వీరకాంతవగుచున్ న వర్తింపుమా! దుర్మతి!

పర—కాంతామణులారా! మీకెంతటి యహంకృతి? ఈమాత్రమున  
కెంతలేసి శాపములఁ బెట్టికొంటిరి.

సీ. ఏది యెచ్చరిది తేతదిండు, మదీయమ్ము  
సకలంబునుంగూడ న సకియలార!  
మీతనువుం దుది న మీది గాదన నింక  
మీతనూజఁ డెవండు న మెలఁతలార!  
నిక్కంబు గన్గొన న నిక్కుమారుని మీరు  
కడుపునఁ గంటిరా న పడఁతులార!  
ఇంతమాత్రమునకు నెంత యహంకార  
మూనుట యేటికి న నువిదలార!

గీ. కర్మఫలము నందకయుండఁ న గాదుగాన  
లనుభవింపుండు మర్త్యత్వ న మనీషలార!  
చేసికొన్నట్టివారికి న జేసికొన్న  
యంత యను మాట తప్పనే న కాంతలార!

గంగ, పార్వ—సర్వేశ్వర! మాశాపములఁ గ్రమ్మఱింపవీలులేదా?  
పర—ఫల మనుభవింపవలసినదే.

పార్వ—దేవదేవ! పోనిమ్ము. మర్త్యజన్మంబున వీరకాంతనయ్యుఁ  
దుట్టతుది నీయనుగ్రహమునకుఁ బాత్రురాలనై నిన్నుఁజేరు  
నట్లు శాపాంత మనుగ్రహింపుము.

గంగా—మహాత్మా! నేనుగూడ మర్త్యజన్మంబున శివభక్తురాలనై  
తరించునట్లు శాపాంతము కృపసేయుము

పర—మంచిది. పార్వతీ! నీవు మహితలంబున మధురాధీశ్వరుండగు  
మలయధ్వజునకుఁ గొమిరవై జన్మించి వరునిఁ జేపట్టక వీర  
కాంతనై వీరవిహారము గావించుచు నొక దానవుని కారణం  
బున మత్సన్నిధిం జేరి శాప మోచితురాలవయ్యెదవు. గంగా!  
నీవు భూలోకంబున శివదేవుండను భూదేవునకు జన్మించి చిన్న  
తనముననే శివభక్తురాలనై మర్త్యత్వమును బాసెదవు. భగీ  
రథుండను నొకరాజు కారణంబునఁ గ్రమ్మట నాజటాజూటము  
నలంకరింతువు. అప్పుడే పార్వతియు నాయధ్ధాంగము నలంక  
రింపఁగలదు.

గంగా, పార్వ—అనుగ్రహింపఁబడితిమి.

ఇంద్రు—మహాత్మా! మాయఃశైశ్వర్యములు మా నిఖిల వస్తుజాత  
ములున్నీ రాంభో! ధిబసునట్లీ తల్లిశపి చినది. మాకు శాపాం  
తము దయసేయరా?

పర—దేవేంద్రా! ఆలకింపుము.

ఉ. కవ్వముసేసి మందరము శ కవ్వపుద్రాక్షాంబు శేషుని  
కవ్వపుమట్టుగఁ జలిపి శ కచ్చపరాజుఁ బహుపయోనిధి  
మవ్వపువేడ్కతో సుర లో మర్త్యులు సర్భర బాహుదర్పముల్  
నివ్వటిలంగఁ ద్రచ్చుడు జ శ సంచు సుస్త సువస్తుసంపదల్.

ఇంద్రాదు—అనుగ్రహింపఁబడితిమి (దివ్యులు నిష్క్రమింతురు)

నార—[స్వ] ఇంద్రుఁడు పార్వతీదేవియనవత్కులయ్యెదరుగాక యని  
శపించినది మఱచిపోయి దచ్చాపాంతము వేడికొనఁడయ్యెను.  
ఇంతకు వేల్పులనకత్కులు గావలసిన కర్మమున్నది.

పర—కుమారులారా! రండు [కుమారులతో నిష్క్రమించును]



నార—జగన్మౌళి! నాకు సెలవొసంగెదరా?

గంగ—బ్రహ్మచంద్రా! మాకెట్టి కర్మము పట్టినది.

నార—ఇరువురును దొందరపడితిరమ్మా,

గంగా, పార్వ—సత్యము, సత్యము.

పార్వ—కాని నారదా! మీ వాక్కులహము పరమేశ్వరుడు దగ్గఱ నుండియే యాలకించుచుండెగదా? ఆయనకొంచెము కలిగించుకొన్నచో,

గంగ—ఇంతవఱకు వచ్చునదికాదు.

నార—అమ్మా! ఇప్పుడాయన దగ్గఱనుండియే యాలకించి యూరకుండెనంటివి, ఆసర్వమయుండు సర్వకాల సర్వావస్థలయందు సర్వప్రాణికోటులయందు నుండును.


గీ. సాక్షిమాత్రుండైయుండు శ సకలమందు  
ఫలమొసంగఁ బ్రాణులకుఁగర్మ శ ములనుబట్టి  
చెడుగుఁజేయకంచుకా మంచి శ జేయుమంచు  
విశ్వహతి చెప్పఁజెవరికి శ వీఁపుదట్టి

గీ. మంచిచెడ్డలు సెప్పి చే శ యించునేని  
కర్మఫలమంద నీనుఁడే శ క రగాడఁ  
నడుమఁబాత్రలకతఁడడ్డు శ నడునయేని  
ఆతఁడాడించు నాటకం శ బాఁగిపోదె.

అమ్మా! సెలవు.

[అందఱునిష్క్రమింతురు].

తృతీయ రంగము.



ప్రదేశము—చుదిరము.

ప్రవేశము—జంబుకాన్యుడు

జంబు—అయ్యో! దేవుడా! దేవుడా! ఎంతటికర్మము తటస్థించినది.

శశముఖ — (ప్రవేశించి) జంబుకాస్య! నల్లమందు మోతాదెక్కునైనదా? కప్పును దిన్న పామువలె గదలలేక నిలిచినచోటనే నిలిచి యేమో గొణుగుకొనుచుంటిని.

జంబు — ప్రియశభ! శశముఖ! క్షీరసాగరమథనమును గూర్చి చింత పడుచుంటిని.

శశ — ఏమని?

జంబు — పార్వతీదేవి శాపమున దేవసేన్యలతో బాటు నారుకుటిగీత గూడ పాలసంద్రమునఁ బడిపోయినది గాదా?

శశ — ఏమి? ఆవేల్పుదొత్తులతో నీతొత్తైవ్యతైయై నున్నదా యేమి?

జంబు — చీ! చీ! నీపాదములతోడు. పోతపోసిన బంగారపు బొమ్మలు నీవుండఁగా నాకింకొకతె యెందులకే? నీకుఁ జెప్పలేదు గాఁబోలు? నాపెండ్లము గతించిన సంగతివిని నారసికత్వమున, నాసంపాదనను, నాప్రతిష్ఠను శాగుగా నెఱింగినదగుటచే నాకలోకవారాంగసలలోఁ బేరువడిన రంభ పరువెత్తి కొనివచ్చి నాపాదములపైఁబడఁగా నప్పటికి నాకన్న నీమీఁదఁ బడి దాసిసిట్టె యెడమకాలితోఁ దన్నినైచితిని — ఇట్టి నేను —

శశ — మరి నీచింత యేమి?

జంబు — ఓసీ! ఆతల్లు లుండఁబట్టి మంత్రముననో తంత్రముననో నయముననో భయముననో యెవతెనో యొకతెను దార్చి మన కాపురము గడపుచుంటిని. ఇప్పుడేమున్నది? ఆయన మంచము మీఁదికి ముండలేడు. మన కంచములోనికిఁ దిండిలేడు.

శశ — పాలకడలిం దరుచుటకుఁ బ్రయత్నము జరుగుచున్నదిగదా?

జంబు — ఏమి ప్రయత్నము — ఆదిలోనే హంసపాదన్నట్లు కవ్వము సేయవలసిన మందరాచలముఁ గొనివచ్చుటకుఁబోయిన సమస్త సురాసురులు దానిఁ గదలించుటకే యశక్తులైరి.



శశ—ఇంకను గదలించుటయేమి? గోవిందుడు దానిఁ బెకలించి రక్కసులతోడను వేల్పులతోడను మోయించుకొని దుగ్ధాంబుధితీరమునకుఁ బోవుచున్నాడని రాక్షసులందఱు నచ్చటకుఁ బోవఁ బరువులు వెట్టుచున్నారు.

జంబు—ఏమి? మందర్కాదిని మాధవుడు పెకలించినాడా? ఓరి వీని సిగ దఱుగ—మొన్నటియుద్ధమున వీడు నన్నుజూచి పిల్లించు జూచి పరుగిడు నెలుకవలెఁ బాటిపోయినాడే. ఇంతలో నంతటి సమర్థుఁ డెట్లయ్యెనబ్బ!

శశ—ఊ! గచ్చులకేమిగాని కడలి దరికిఁ బోయెదవా?

జంబు—పోకున్న నెట్లు? నాచేయఁబడకున్న నాకార్యము గట్టెక్కఁ గలదా?

శశ—సరి. పోయెదవు. పోయి యేమి తెచ్చెదవు?

జంబు—విను. మనము కుత్తుకబంటి ద్రావుట కమృతము. మన దొడ్డిలో నాటుటకు పారిజాతవృక్షము. మనకుఁ బాడికి వేల్పు టావు. మనము సాయంసమయముల నదీతీరములకు విహారార్థమై పోవ నెక్కుటకు వెల్లటేనుఁగు.

శశ—నీమొగము నామొగము. అవి యన్నియు నీవెట్లు తేగలవు?

జంబు—ఏమే! భీషణసార్వభౌముని దార్పుడు గాఁడు—కాదు—చెలికాఁ డెంతకుఁ జాలఁడు.

శశ—వానిమాట నటుండని. ముఖ్యముగ నీవు గొనిరావలసినవి విను. కడలిం దరుచు నప్పు డందున్న నత్తలు, పీతలు, చేపలు నీటిగుట్టములు బయటఁబడునుగదా? వానిలో నీవెన్ని మోయఁ గలవో యన్నిటిని మూటఁగట్టుకొని రమ్ము.

జంబు—ఓసీ! నాయంతటివాఁడు మూటఁ మోసికొనివచ్చుట యవమానకరము గాదా?

శశ — మండలఁ దీసికొనివచ్చుట గాదు గాబోలు — పోని నేను వచ్చి  
తెచ్చుకొనెదనులే.

జుబు — ఆ! ఆ! నీవా! కోడల మండలొనికి వచ్చిన యా బెయ్య నట్టు  
లంతమంది మగవారిలోనికి వచ్చిన నాఁకుదాని బ్రదుక  
నిత్తురా! వలదు వలదు. నేనే మోసికొనివత్తునులే.

శశ — సంతోషము. తెచ్చితివా! ముద్దులు — లేనిచో గ్రుడ్డులు  
వదువుచు.

(నిష్క్రమించుచున్నారు)

చతుర్థరంగము.

ప్రదేశము — క్షీరసాగరతీరము.

ప్రవేశము.

మందరాచలమునకుఁ దరిత్రాడు గా గట్టఁబడిన శేషుని తలవంక వైకుంఠము, తోఁకవంక  
వేల్పులు నిలిచియుండును.

భీష్మఁడు, రాహుకేతువులు, జంబుకాన్యుఁడు మఱికోందఱు  
ఇందుఁడు, సూర్యచంద్రులు మఱికోందఱు.

(ఒకప్రక్క నారదుఁడు నిలిచియుండును.)

భీష్మ — ఓపాకారి ప్రముఖ బర్హి య్ముఖులారా! దుగ్ధపాథోరాశి మంధన  
ప్రారంభమున సర్వపూర్వ సుపర్వకోటుల పక్షమున నేను  
మీకుఁ దెలియఁబఱచుచున్న విషయము నాకర్ణింపుఁడు.

చ. త్రిదశచయంబువోలె నరు ౧ దెంచిరి దానవులెల్ల నంబురా  
శిఁదరువ నీశ్వరాజు, ౨ట ౩ జేకులు సర్వసుపస్తుసంకదల్  
త్రిదశులు నేముఁ బుదికొని ౪ తీరవలెకజమి, యేలుదాటి తె  
ప్పదగులఁబెట్టువారలు ను ౫ పరులుగావున ముందె చెప్పితిక॥

రాహు — సరిగాఁ బఱచియీయనిచో మీకును మాకును యుద్ధము  
సిద్ధము.



కేతు—అంత్యవిష్కారమున నాదివిష్కారము మంచిదిగదా?

ఇంద్రు—(దేవతల యంగీకారమునకు దేవతలవంకఁ జూచుచుండును.  
నేల్పు లంగీకారముఁ దెలుపునట్లు తలలాడించుచుండును)

జంబు—(అపవారించి) భీషణసార్వభౌమా! నీవింకొక సంగతిఁ జెప్పు  
మఱచితిని. పాలకడలిం ద్రచ్చుటవలన బయటఁబడు సమస్త  
జలచరములు దైత్యుల సొత్తేకాని యమరులవి గావని చెప్పు  
వలయును.

భీష—(అపవారించి) చీ! మూర్ఖుడా! అవి వారికెందులకురా?

రాహు—(అపవారించి) దానవేశ్వర! అమృతముఁ ద్రావుటవలన  
నీ ముండకొడుకులు చిరకాలజీవులగుచున్నారు. వీరి కన్నా  
ఁగి యమృతకుంభమును మన మెల్లైన సపహరింపవలయును

జంబు—(అపవారించి) ఇంకొకమాట! బందెదొడ్డికిఁ బశువులదోలి  
కొనిపోయినట్లు వేల్పుదొత్తుల నందఱు మన వీటికిఁ దోలుకొని  
పోవలయును.

భీష—(అపవారించి) మంచియాలోచనము.

ఇంద్రు—ఓదైత్యేశ్వరా! త్రయస్త్రింశభోక్త దేవతలపక్షమున నేను  
నీతెలియఁజేసిన విషయమున కంగీకారము దెలుపుచున్నాఁ  
డను. కార్యారంభమునకు గడంగుడు.

భీష—మధింపుండంభోరాశిని మధింపుడు.

(సురాసురులు దరుచుచున్నారు)

నార—మేలు! మేలు.

ఉ. బంతులుదీటి దైత్యులు సుత పక్షులు నట్టిటుసేరి, వారిధి  
బంతిమెలర్పఁ దర్ప దిగి స భంబుల కర్ణములంబగిల్చె ను  
ర్దంత ఘమంఘమధ్వనలు, దాకెనభమ్ముబయ సైరంగముల్  
గంతులువెట్టెచుగ్గులు జ స గంబులమ్రొంగెనుచాయ దిక్కు లక.

జంబు—(అపవారించి) ఓరీ రాహుకేతువులారా! పాము తోకబట్టి  
కొన్న పడుపుపోవునని శిరమువంక నలిచితి రిప్పుడు ప్రాణమే  
పోవునట్లున్నది. విషవాయువు వచ్చుచున్నది. విషముగ్రక్కు  
చున్నాడు శేషుడు.

కేతు—(అప) నోరుమూసికొనుము. ఏదిరా ?

రావు—[అప] విసపుగాలి వీచుచున్నట్టులేయున్నదిరా? ఊ! ఊ!

నార—ఓహూ! యిదియేమి? పాథోనిధి గర్భమున బడబాస  
ముద్భవించుచున్నట్లున్నది.

భీష—అహో! కాలకూటము!

చ. బుడబుడమంచు నబ్ధి జల శ పూరముబిట్టుడుకంగడంగెఁగా  
గెడు నెసరట్లు, క్రొంబాగలు శ గీల్కొనె వీచులఁ జీకటుల్ బలె  
మిడుసరి మిత్తిలోకముల శ మ్రుంగఁగఁ జూచిన నాల్కలోయనఁ  
బాడమెను గీలముల్ గడలి శ బుట్టె విసంబదె కాలమూర్తియై  
ఆపన్నప్రసన్నా! పన్నగాభరణ! రక్షింపుము.

(అని హాహా కారములు సేయుచు సురాసురులు పర్వులు వెట్టుచున్నారు)

[నేపథ్యమున]

భయపడకుడు భయపడకుడు.

నార—గీ, అదే! త్రిలోకరక్షాదక్ష శ మైన బాహు  
వెత్తి భయపడ కుండంచు శ నేగుదెంచు  
చున్నవాడు లోకమ్ముల శ గన్నవాడు  
సంశ్రితావనమూర్తి శ్రీ శ సాంబమూర్తి.

(పరమేశ్వరుడు సాక్షాత్కరించి హాలాహలపాన మొనర్చుచున్నాడు)

ఇంద్ర—ఆహాహా!

గీ. భక్తకోటి యాపదమ్రుంగు శ భవ్యమూర్తి  
గుటుకుమని మ్రుంగినాడదే శ కటికివిసము.



గిరిశ కంఠాధరణమయ్యే శ్రీ గరళ మదిగా!

నీలరత్నశలకాయం శ్రీ బోలె నహహ॥

అందఱు—జయా! సంశ్రితార్తిభంజనా! జయా! హాలాహలవిసేల  
కంఠా! జయా—

అనుబంధము 5.

పర—క్షీరవార్ధినిఁ దిరుగ మధింపుఁడు. నిర్విఘ్నముగ సర్వవస్తు  
వులు సంభవింపఁగలవు.

[అంతర్ధానము]

(తిరుగ మధించుచున్నారు)

రాహు—అదిగో! లక్ష్మీదేవి! దాని హరిఁ గైకొనుచున్నాఁడు.

కేతు—అదిగో! ఐరావతోచ్చైశ్శ్రవంబులు వాని నిండ్రుఁడు గైకొను  
చున్నాఁడు.

జంబు—అప్పరసలు! అప్పరసలు! వీఁడెవ్వఁడమృతకుంభముఁబట్టికొని?

భీష్మ—ధన్వంతరి, వానిఁబట్టికొనుఁడు.

రాక్ష—పోసికుఁడు.

భీష్మ—(అమృతకుంభమును లాగికొనుచునాఁడు)

(సురాసురులు యుద్ధముసేయఁదలపడుచున్నారు)

నార—బలే! బలే విష్ణుదేవుఁడు దైత్యుల వంచించుటకు మోహినియై  
వచ్చుచున్నాఁడు

మోహి—[ఆకాశమునుండి దిగుటనభినయించుచుఁ బ్రవేశించుచున్నది]

[ఇంద్రాదులు భీష్మాదులు మోహినింజూచి యాశ్చర్యపడుచు  
నిశ్చేష్టులగుచున్నారు]

మోహిని—[హావభావముల నందఱనులికించుచు]

చ. కలహము మానుఁడి సురలు, శ్రీ క్రూర్యమువీడుఁడైత్యపుంగవుల్  
దలపఁగ మీరలన్నలును శ్రీ దమ్ములు, మీరలు మిమ్ముఁజంపుకోఁ

దలపడనేల? మీకు నిట ౩ ధర్మపు సెప్పెడువారు లేరొకో?  
 వలదుడుగుడు భండనము, ౩ ప్రార్థనసేసెద మీకు మ్రొక్కెదఁ.  
 అందఱు—వలదు, వలదు, ఓమూపాలిటి మోహినీదేవతా! నీకే  
 మేము మ్రొక్కెదము.

(అందఱు సాష్టాంగపడుచున్నారు)

భీష్మ—

కం॥ ఆకృతిఁ గాంచెను సత్యము?  
 చేకొనెనో రూపు మూర్తి? ౩ జేడియతనముకొ  
 గైకొనియెనొకో ధర్మము?  
 గాకీకల్యాణమూర్తి ౩ గలదే యెందుక॥

ఓ సురాసురకోటులార! ఈ త్రిజగన్మోహిని మనగోత్రకల  
 హంబు మాన్పుటకు సాక్షాత్కరించిన మనపాలిటి దేవత.  
 ఈముద్దులగుమ్మ యెట్లు సెప్పిన నట్లు మన మందఱము  
 విందము.

దేవ, రాక్ష—మాకిది సమృతము. మాకిది సమృతము.

భీష్మ—ఓకల్యాణీ! ఓత్రిలోకమోహిని! ఉభయవాదుల పక్షమున నేనీ  
 సుధాకలశమును నీముద్దుకేల నిడుచున్నాడను. నీవు వీరికి  
 బ్రియురాలవుగావు. మాకుఁ బ్రియురాలవు గాకపోవు. నీ  
 వాగమృతంబును మాకర్ణపుటంబులకు, నీ లావణ్యసుధారస  
 మును మానేత్రంబులకుఁ బక్షపాతములేక పంచిపెట్టినట్లే  
 యీ యమృతరసమునుగూడ మాకందఱకు సంపూర్ణానుగ్ర  
 హముతోఁబంచిపెట్టుము. (అమృతకుంభము నిచ్చుచున్నాడు.)

మోహి—[సంశయించుచుఁ జేకొని] ఓరసికాగ్రణులారా! ఓపురుష  
 సింహములారా!

ఉ. ఇంతకు నిట్టిపంపకము ౩ లేనొనరించియెటుంగ, బేల న  
 న్నింతటికార్యమందుఁ దగ ౩ వే నియమించుట? పెద్దవారు మీ



యంతటివారిమాట నెటు శ లక్కట కాదన? నేమిసేయుదుక  
బంతునుగాక యీసుధను శ బంతులు రెండుగఁ. గూరుచుండరే.

అందఱు—ధన్యులము. ధన్యులము.

[వేల్పులందఱొకపంక్తిగాను, రక్కసులందఱొకపంక్తిగాను  
కూర్చుందురు]

మోహి—(హావభావవిలాసములతో తధ్య మిథ్యా సుధారసములు  
సురాసురులకుఁ బోయుచున్నది)

చంద్రు—[సూర్యునితో] అగ్రజా! ఇది మాయాకాంతకాదుగదా?

సూర్య—[చంద్రునితో] విష్ణుదేవుడు.

రాహు—[కేతువుతో] ఇది దేవతలకుఁబోయు నమృత మొకతీరు  
గాను, మనవారికి వడ్డించు నమృత మొక తీరుగాను గనఁబడు  
చున్నది. మనము వారి పంక్తిఁ గూర్చుందము.

కేతువు—మంచిది. [ఇరువురు లేచి వేల్పుల పంక్తిం గూర్చుందురు]

మోహి—(రాహుకేతువుల కమృతమువోయుచుండును)

సూర్య } వారిరువురును రాహు కేతువులు'  
చంద్రు }

మోహి—(చక్రమున వారిరువురి కంఠములఁ దెగవేయును.)

భీషణాదు—[భయసంభ్రమములతోఁ బాఱిపోవుదురు. ఇంద్రాదులు  
వారి వెంటఁబడుదురు. మోహిని యంతర్ధానమగును]

నార—ఏమి చిత్రనాటకము! .....ఆహా!

మ. అలివేణీమణి లక్ష్మీఽష్టనకు, న శ య్యైరావణోఽచ్చైశ్రవం  
బులుఁబాకారికి, వేల్పుమూఁకకమృతం శ బుక, నాగవల్లీదళం  
బులు ట్లోణీప్రజకిచ్చి, నిర్భర దయాం శ భోరాశియై, దాహలా  
హలముంఁగెకొనునట్టి దాతకివెజో శ హారుల్ జగన్నేతకుక

[నిష్క్రమించును]

—o—

# శి వ లీ ల.

తృ తీ యాం క ము.

ప్రథమ రంగము.

—

ప్రదేశము—శశముఖి యిల్లు.

ప్రవేశము— జంబుకాన్యుడు.

జంబు—(ఆత్మగతము) ఉద్యోగం పురుషలక్షణమ్. తార్కుడుతనము  
మాత్ర ముద్యోగము కాదా? అందును వారికా వీరికా?  
భీషణదానవసార్వభౌమునికి.

శశముఖ—(ప్రవేశించి) జంబుకాన్య! కవిత్వపుఁ బిచ్చి పట్టినవానికిఁ  
బలె నీకెప్పుడు గొణుగుడు రోగమే!

జంబు—గొణుగుడు గాదే. నాకిప్పు డొక ధర్మసందేహము గలిగినది.

శశ—ఏమది?

జంబు—తార్కుగానితన ముద్యోగ మగునా కాదా? అందు గౌరవ  
మున్నదా లేదా యని.

శశ—లేకేమి? రాజుగారి ప్రక్క నెత్తువానికే గౌరవమున్నప్పుడు  
రాజుగారి ప్రక్కలోనికి పడుపుఁబడఁతుల సమూహ్యువానికి  
గౌరవము లేకుండునా? ఆ! తేని తార్కుగానికి గౌరవమే!  
తార్కుగాని తొత్తునకు గౌరవమే! కాని నాబ్బగైదు దినముల  
కైన నేకాదశీవ్రతము తప్పదు.

జంబు—చీ! చీ! మానవపశువుల కుండఁదగిన యేకాదశీవ్రతము  
దానవకేసరుల కెక్కడిదే?



శశ—వ్రతములేదుగాని వ్రతవిధానము మాత్రమున్నది.

జంబు—అదేమి?

శశ—ఉపవాసము. ప్రభువుగారి పట్టెయించుము మీఁదికొక పడుపు ముండ యెక్కినఁగాని మనకుండ ప్రాయినెక్కడుగదా?

జంబు—దాని కెవరేమిసేయుదురు? నీకు గంటకు కాయ సారాకావల యును. నాకు గంటకు తులము నల్లయందు గావలెను. ఎంత సంపాదించిన నిందులకే సరిపోవుచున్నది.

శశ—ఇంత కిట్టి సీచవృత్తివలన సంపాదించిన ధనమున కభివృద్ధి యుండదట కాదా?

జంబు—ఎవరన్నారు దేవయ్యలు? అన్యాయార్జితధనమునకే యభి వృద్ధి యెక్కున. పెంటమీఁదఁ బుట్టిన చెట్టే బాగుగా పెరు గును గాదా? ఊ—మాటలతో నేమి? చూతువుగాని ఇప్పుటి నాసంకల్పము నెఱవేఱనీ— ప్రభువుగారు పదివేల టాకములు బహుమాన మిచ్చుట కొప్పుకొన్నారు. అప్పుడు మూడు పువ్వు లాటుపెదెలు గాయెను.

శశ—ఏమా సంకల్పము?

జంబు—మానవకాంతలలో మనప్రభువుగారికిఁ బనికివచ్చు మదవతీ మణుల వెదకివచ్చుటకు నేసినడుమ భూలోకమునకుఁ బోయి యుంటినిగదా? అప్పుడు రంభాదులకన్న చక్కనిచుక్క, మల యధ్వజుని పుత్రిక మీనాక్షీయను చకోరాక్షి నాకంటఁ బడినది.

శశ—చూచి యూరకెంతలకుఁ దిరిగి వచ్చితివి? మచ్చమందుఁ జల్లి యెత్తుకొని రాలేక పోయితివా?

జంబు—మచ్చయందులకు మైచుటచునది గాదది. నిఖిలమంత్ర తంత్ర ముల నెఱింగిన నెఱజాణ అది దిగ్విజయముసేసి మధురానగ

రము రాజధానిగా భూగోళము నేకాతపవారణముగఁ బరిపాలించుచున్నది.

శశ — ఏమి? వంటయింటిలోఁ గరిటఁబట్టుకొని తిరుగవలసిన వనిత కత్తిఁబట్టికొని కదనరంగమున కెక్కి దిగ్విజయముసేసి ప్రభుత్వముసేయు చున్నదా? ఆహా! మాస్త్రీజాతికెంత కీర్తిదెచ్చుచున్నది? మహిషాసుర మర్దనియగు పార్వతి మధురాధీశునితనయయై జన్మింప లేదుగదా?

జంబు — ఏమో? లోకమునఁ గొందఱు గంగాదేవి శాపమ్మునఁ బార్వతి మలయధ్వజుని తనూజయై జననముదినదని చెప్పుకొనుచున్నారు.

శశ — అట్టిదానిని నీవెట్లు గొనిరాఁగలవు.

జంబు — నేనుదానినిగొని రానక్కఱలేదు. దానికింతకు వివాహము గాలేదు. మదనసదృశమూర్తియగు మన మహారాజునుగమ్మలతోఁ జూచుటయే తడవుగ నదివలచి మీఁదఁ బడునని నా నమ్మకము. ఒకవేళ నట్లుగావున్నను మహావీరాగ్రేసరుఁడు మన తోఁడు బలిమినైన దానిఁ బరిగ్రహింపఁ గలఁడు. నేడే మాయిరుపురి ప్రయాణము.

శశ — ఈప్రయాణము యమపురికిఁగాదుగదా? అది మీయిర్వార మింగుచేమో?

జంబు — ఏడ్చినది.

శశ — అదియేప్పుట యేమోగాని నీవు చచ్చినచో నీప్రాణాలకుఁబడి నేనేడ్వవలసినప్పును.

జంబు — ఓసీ! నేను చచ్చినచో నీవు ముండమోయవలసి వచ్చునని దిగులుపడుచుంటినా? భయములేదు. జగదేకవీరుఁడగు భీషణ దానవేశ్వరుని దండనున్న నాదండకు వచ్చుటకు మృత్యుదేవతకూడ భీతిల్లును.



శశ—సీమొగము! ముండమొయుటయేమి? వేశ్యలము నిత్యసువాసి  
నులముగామా?

జంబు—ఆ! ఆ! ఏమే? నేను జచ్చిన నీవు ముండమొయవా?  
అయ్యయ్యో! కులమువిడిచి, గోత్రము విడిచి, మంచివిడిచి,  
మర్యాదవిడిచి, యంతకాలమునుండి నిన్నుఁ బోషించుచున్న  
నేనుజచ్చుటయు నీవు నిత్యసువాసినిత్యమును వెలుగఁ బెట్టు  
కొనుటయునా?

శశ—మిడుకకు, జంబుకాస్య! నీవేమందువోయని యట్లుంటిని గాని  
వేఱుకాదు. ఇదిగో! విను, నీవునిజముగాఁ జచ్చిన నాగా  
జలు పగులఁగొట్టుకొందును. ఊ! నానుదుటిబొట్టు జెఱపు  
కొందును. ఊ! నాపుస్తెపుటుక్కున ద్రెంచుకొందును. ఇప్పు  
డెందులకు? నీవుచావఁగనే నేనెట్లు ముండమొయుదునో నీవే  
ప్రత్యక్షముగా నీరెండుకన్నలతోఁ జూడఁగలవు.

జంబు—చూచుచు నూరకుందునా? ఎంతమహాపతివ్రతవేయనియెగిరి  
నీచెక్కుల నిట్టెముద్దాడనా?

శశ—ముండమొయుటతోఁ దృప్తి నొందుదుననుకొంటివా? సహగ  
మనముగూడఁ గావింపనా?

జంబు—ఆ! సహగమనమా? అమ్మబాబు! వలదు వలదు, నీవు సహ  
గమనము సేసిన నేజూచి బ్రదికియుండఁ గలనా? నాప్రాణ  
మెగిరిపోదా? వలదు వలదు.

శశ—ఊ! నేజేయకమాన.

జంబు—వలదు వలదు. బ్రతిమిలాడుకొందును. పాదములఁబట్టికొం  
దును. నీవు త్రాగినంత సారాయము బోయింతును.

శశ—ఇప్పుడు పోయింతువా?

జంబు—ఆ! పద, పానమందిరమునకుపడ (పరిక్రమించుచున్నాడు)  
అమ్మా! ఇప్పటికి నాప్రాణము కుదుటఁ బడినది. [నిష్క్రమ]

ద్వితీయ రంగము.

—~—~—

ప్రదేశము—సభామందిరము.

ప్రవేశము—మీనాక్షి.

మీనా—(ఆత్మగతము) నెలతల కింత సత్ప్రియ భావము తగదని కొందఱు అందురు. పురుషులకుఁ దగినప్పుడు పాలఁతుల కేల తగదో? సకలకారణుఁడు సర్వేశ్వరుఁడు సైతము సంవర్త సమయమునఁ బ్రాణిహింసకుఁ బాల్పడఁడా? ఆలోకేసున కదియు నొక క్రీడయందురుగాదా? కావున విజబాహుబల ప్రదర్శనము దోషరహితము. నిత్యానంద రసైకాశ్రయము మఱి పరబ్రహ్మత్వము కాని నాసమీకకాంక్ష కంతమే గన్పింపదేమి?

ఉ. చేసితిఁ బెక్కుయధములు, శ సేసితి స్నానము రక్తవార్ధులక,  
గోసితి మత్తవైరిభట శ కోటుల గొంతులు గుట్టలేర్పడక  
వేసితి నీశుకంతమున శ వీరశిరస్సుమమాలికావలల్,  
వేసర దింతకు మనము శ విక్రమకే? కొకింతయేనియుక.

(ప్రవేశము సేవకుఁడు)

సేవ—మహారాజ్ఞీమణి! భీషణ దనుజేశ్వరుండఁట మీదర్శనమునకు వచ్చి ద్వారము కడసిలిచి యున్నాఁడు.

మీనా—ఏమి? భీషణ దనుజేశ్వరుఁడా? దిగ్విజయము గావించి నప్పుడు వీనిపేరు వినలేదే? వీడు సాతాళలోకేశ్వరుఁడేమో? నాకత్తి త్రుప్పువదలింప వచ్చినాఁడేమో? ఓరీ! సంగరాభిలాషమున వచ్చిన వాఁడగునో కాఁడో తెలిసికొని సమరేచ్ఛఁ జనుదెంచిన వాఁడగునేని లోనికిం గొరమ్ము

సేవ—(నిష్క్రమించి భీషణజంబుకాస్సులతోఁ బ్రవేశించును)



జంబు—[అపవారించి] సార్వభౌమా! ఆయంబుజాక్షియే మీనాక్షి.  
చూడుము. వాలుగన్నులతో దివ్యకల్యాణ మంగళ  
మోహన మూర్తివగు నిన్ను మోహదృష్టుల నెట్లవలోకించు  
చున్నదో?

భీష్మ—[అపవారించి] ఓరీ! నీవు పొరవడు చుంటివి అవి మోహదృ  
ష్టులు గావు. సంగరదాహదృష్టులు, మజి, యీ వీరకాంతా  
శిరోరత్నము శౌర్యమునేగాని సౌందర్యమును మెచ్చునది  
కాదు. పరికింపు మీమూర్తిని.

గీ. తలఁచ శృంగారరసగర్భి శ తంబకాక  
వీరరస సముల్లసితమీ శ వెలదిమూర్తి!  
భుజగవేష్టిత చందన శ భూజ, మింతి  
భామిసీహాప మృత్యుదే శ వత నిజంబు.

మీనా—ఓరీ యెవ్వఁడవునీవు?

జంబు—(ఆత్మగతము) వ్యాపారము చాలపెళుసుగా నుండునట్లున్నది  
(ప్ర) ఓలోకేశ్వరీ! ఈమహామహుఁడుపాతాళ లోకేశ్వరుఁడు.

భీష్మ—ఓభువనమోహిని! నేనెవ్వఁడనో వాకొనుచున్నాఁడ నవధరిం  
పుము.

సీ. ఎవ్వనిపేర్నిన్న శ నీరేమలోకముల్  
గడగడనే ప్రాద్దు శ వడఁకిపోవు ?  
పాకశాసనపాశి శ పావకప్రముఖ ది  
క్పాలురెవ్వనికి శ పాదధక్తు ?  
లభిరామకేళి హ శ ర్మ్యంబు లెవ్వనికి  
సంగ్రామరంగముల్ శ సంతతమ్ము  
ఏవీరుమేనర శ మేళు భీకరచక్ర  
ధార నీలోత్పల శ ధారయయ్యె?

గీ. అప్పరస్త్రీ సహస్రంబు ర్ లహరహంబు  
 సేయునెవనిస్వయంగ్రహ ర్ శ్లేషణంబు ?  
 వీడెవాడు మాద్యద్వైరి ర్ భీషణుడు  
 భీషణుడు దానవకుల ర్ భూషణుడు.

మీనాక్షీ—మేలు! వీరాగ్రణీ! మేలు! ఇంతటి శూరశిరోమణిని  
 కావుననే మృత్యుదేవతాకరాళ వదనమునకుంబాటియగు  
 మత్సన్నిధానమునకు రాసాహసిందితిని నినుబోటి పోటు బు  
 టుతో నేటికి గలనుసేయు కలిమి గలుగుటకు నూమక  
 ప్రాగ్జన్మకృత సుకృత ఫలమే కారణము. సంతోషము.

శా. మత్తారాతి జయాభిలాషకలితా ర్ స్పృహాహుకంఠూతి వో  
 నిహోయాకర మేఖలంగలిగితి ర్ వీనాటికి, వీరవం  
 శోత్తంసంబ! బలే! నుతింక్షదగునీ ర్ యుద్ధేచ్ఛ, వాక్కుప్రమా!  
 కత్తింబట్టెదో? విల్లునట్టెదో? సం ర్ గ్రామమ్ము గావింపగన్.

భీ—(ఆత్మగతము) తలచినట్లే ప్రత్యుత్తరము వచ్చినది అయిన  
 నిట్లనిచూచెద (ప్రకాశము) ఓమధురవాణీ! మధురాప్రభీ!

ఉ. అంటినగండు నీయొడలి ర్ నక్కట! యుక్కటికంబు లేకసిన్  
 గంటులు సేయవచ్చిన కు ర్ కర్మక్షణగాను, నిజంబెటుంగు వా  
 ల్లంటి! బిసప్రసూన మృదు ర్ లంబులు మామక బాహువల్లికల్  
 రెంటిని నుయ్యెలంజలిపి ర్ నిన్మెలమెల్లన నూపవచ్చితిన్.

మీ—చీ! చీ! దానవాకారపశువా! పెద్దపులివోలె జుకులేక బింక  
 ముతో నరుగుదెంచి పిటికిపిల్లి యటపు లటచుచుంటివేమిరా?  
 చేతనైనచో గత్తివట్టుము. లేనిచో వచ్చినతోవబట్టుము.  
 అధికప్రసంగము వలదు.

భీష—ఓమధురామీనాక్షీ! పుండ్రక్షుకోదండుని పూవుదూపులకోడి  
 నీచరణ పల్లవంబులంబడి నేశరణువేడరా నీవు కటకుగత్తిని



నన్ను ఖండింప నెంచుట ధర్మమా! ఓకృపామయీ! ఇది  
యెక్కడి యన్యాయము?

సీ. నీపాణిని గ్రహింప న నేనపేక్షింప నా  
ప్రాణమీవుహరింప న నాసవడెదె?  
నిన్నుఁ గాఁగిటుజేర్ప న నేను వాఛింప నకా  
గాడునేర్పఁగనీవు న కాంక్షవడెదె?  
నీమెడఁ బూదండ న నేనేయనెంచ నా  
మెడనీవు గత్తిని న నిడఁదలంతె?  
నీమోవితేదియ న నేఁగ్రోలఁ దలఁప నా  
రక్తమీవాన నా న సక్తివడెదె?

గీ. నిన్నుఁ బూసెజ్జకుందార్ప న నేదలంప  
నన్నునీవు చితికెదార్ప న నెన్నెదటవె?  
ఇంత చెలిమి నేఁగామింప న నింతనీవు  
పగవలతెకాంత! కరుణఁజూ న పవ! రవంత

మీనా—ఓరీ! కాముకపశువా! స్తోత్రపాఠ శ్రవణా సక్తములుగావు  
మత్కర్ణంబులు వీరసింహ నాదశ్రవణా సక్తములు  
లావణ్యావలోకన లోలములుగావు మల్లోచనములు. ప్రతిపక్ష  
రక్తావలోకన లోలములు. తుచ్చకేళీవిహార లాలసముగాదు  
మన్దానసము, సంతతసంగర కేళీవిహారలాలసము. తెలిసినదా?  
పూసెజ్జలఁబారలాడి పొంగునదికాదీ శరీరమంప సెజ్జల వెంపట  
లాడి ప్రియపడునది. పాటిపొమ్ము. ఇంక నిలువకీక్కడ. నీయం  
తఃపురాంగనల చెంతకుఁ బర్యేత్తుకొనిపోయి వారి నడుమఁ  
గూర్చుండి పాదక లాడుకొనుము. నిరంతర కాంతాలోలురగు  
నినుబోటి నిర్భాగ్యులు పాయని రోగములతో మంచమెక్కి  
దినమున కింతింతకృశించి చచ్చి నరక లోకమునకుఁ బోవలసి  
నదే కాని పిటికికండలేక మొఱకుబంటులై కత్తివట్టి కదనరం

గము మెట్టి వీరమరణముఁ గాంచి సంతత స్వర్గసౌఖ్యమును  
గాంచనోచెదరా? ఊ! నడువుము. నీబోటిపిటికీ పండ మొగము  
జూచుటకు నాకన్నలు సహింపవు.

భీష్మ—ఓమూఢురాలా! ఈ భీష్మణాసుర సార్వభౌముని పిటికిపండ  
యనియే తలంచుచుంటివా ?

ఉ. నీసుకుమారదేహమును ర నిష్ఠుర హేతిని నెంచలేకగా  
నీసుమకోమలా! వెఱతురనేనిను బోటికి బేలబోటికే?  
కేసరి జంకునేహరిణి ర కిక్? నిలుమాజిఁదృటిన్ నిరాయుధన్  
జేసెద. నాకవుంగిటకుఁ ర జిక్కక యేడకుఁబోదొ చూచెదన్.  
రా. రా.

మీ—రా. వీరమృన్యా! రా! అదిగో! ఆబయలు యుద్ధముసేసు  
టకుఁ దగినది. అక్కడకుఁ బోవుదమురా.

(మీనాక్షి. భీష్మణునితో నిష్క్రమించును)

జంబు—అవురవురా! ఇదియెక్కడికాంత! జగజాంత! ఎంత ధైర్యము?  
నిశ్చయముగ నిదియాఁడుదియేనా? నాటకములో నాఁడువే  
సము వేసినవానివలె మగవాఁడు కాఁడుగదా? ఏమి కర్మమో?  
ఆనాఁడు విష్ణుదేవుఁడు మోహినియై యమృతమంతయు నమ  
రులకుఁ బోసి మానోట గడ్డకొట్టలేదా? ఇదియట్లే మహారా  
జును మట్టుపెట్టుట కెవఁడైన వేసిన వేషమేమో? అదిగో! గత్తి  
పోరుజరుగుచున్నది. అయ్యో! అయ్యో! ప్రభువుగారి యొడ  
లంతయు రక్తమయమైనది. ఈమహామారి కొక్కగామమైనఁ  
గాలేదు. అయ్యో! అయ్యో! పాటిపోవుచున్నాఁడు. ఇది నెం  
టఁబడినది. మహారాజా! మనము కామరూపులముగదా? చిలు  
కవైపాటిపొమ్ము ఆహాహా! చిలుకయై పాటిపోవుచున్నాఁడు  
తేఁడు. ఇక బ్రతికినట్లే. ఆహా! ఇదియుఁ గామరూపిణియా!  
డేగయై వెంటఁబడినది. అయ్యో! ఇంక నెక్కడి ప్రభువు— ఇం



క నెక్కడి ప్రభుత్వము? నేనునొకదోమనో పిట్టనో యెదీనికిఁగనఁబ  
డకుండ వెనుకనరిగి మహారాజు గతియెమగునో చూచిపో  
యెద.

(నిష్క్రమించుచున్నాఁడు)

తృతీయ రంగము.



ప్రవేశము— కైలాసపార్వతము.

(ప్రవేశము. రక్తసిక్తాంగుడై భీషణుఁడు వడఁకుచు)

హా! దైవమా! నేఁడు నాకు ఘోరమరణము దప్పనట్లున్నది.  
ఏడకుఁబోయిన నాడకీ వీరకాంత నాక్రీసీడచందమున నను వెంబడిం  
చుచునే యున్నది. అక్కటా! పాదాది శిరః పర్యంతము కాయము  
గాయములతో నిండిపోయినది. చిమ్మన గొట్టములనుండి చిమ్మి బడి  
నట్లు గాయములనుండి రుధిరధారా శరంపరలు వెలువడు చున్నవి.  
దేహమున రక్తముతోఁబాటు శక్తియు క్షీణించుచున్నది. ఏరూపునఁ  
బ్రాణముల రక్షించు కొండమన్నను నాపాలిటి కాళరాత్రి ననువిడువ  
కున్నది.

సీ. నింగిని జిలుకనై శ నెగయుచునేఁ బాట

డేగయై వెంటాడె శ దీఁగఁబోఁడి

భుజగంబ నైయేను శ బొదలలోఁ బర్విడ

ముంగియై వెంటాడె శ ముదితమిన్న

అడవుల హరిణంబు శ నైనేను బరువెత్త

వ్యాఘ్రీయై వెంటాడె శ వనజగంధి

అంభోధిఁ జర్మిను శ నైనేను బటవఁ బె

స్త్రినయి వెంటాడె శ మీసనేత్ర

గీ. అదిగొ కామినీరూప కృ శ తాంతమూర్తి!

వచ్చుచున్నది నాపాలి శ ప్రైడిసత్తి

చచ్చెగాలి సత్తువ శ్రమ శ మెచ్చెనయయె  
యేమిసేయుదు నీశ్వరా! శ యెందుఁబోదు?

[ముందునకుఁజూచి] ఆహా! కంతేకాల యశోను ప్రాసము  
కైలాసము చూపుమేర దూరమునఁ జూపట్టు చున్నది. ఆ ర్తజనశర  
ణ్యుఁడు గదాయభలేశ్వరుఁడు? ఆయురగా భరణుని చరణంబులవ్రాలి  
నాప్రాణములఁ దక్కించు కొనెదఁగాక.

(పరుగిడుచు నిష్క్రమించు చున్నాఁడు)

(మీనాక్షి కృపాణముచేతఁ దాల్చి రక్తవస్త్రములతోఁ బ్రవేశించును)

మీనా—ఓరి! పాటుఁబోతు పసరమా! దానవరూపమశకమా!  
నామస్థరణమాత్ర సంచలిత చతుర్దశ భువనుండవు గాఁబో  
లునే? ఆజి నాఁడుదాని కోడిపందతనమ్మున బ్రతుకు జీవుఁడా  
యని పరువిడు చుంటివేమిరా? నీవుపరువిడిన నీమృత్యువునీతోఁ  
బరువిడలేదా? నీవుజంకిన నీమృత్యువు జంకునా? నిలువుము.  
దురాత్మా. నిలువుము.

(నిష్క్రమించు)

చతుర్థ రంగము.

—అంతః—

ప్రదేశము కైలాసము.

(పరమేశ్వరుఁడు ప్రవేశము.)

భీష్మ—(ప్రవేశించి చేతులు జోడించి)

నీ విసమునెల్లంగ్రోలి శ విశ్వచతుర్దశ  
భువనమల్ ప్రోచిన శ పుణ్యమూర్తి  
కాళరాత్రివదన శ గహ్వరంబుననుండి  
కైలాదిఁగాచిన శ సదయహృదయ!



వజ్రనిరోధించి శ్రీ నైశ్యానరుగుమారు  
పాలనంబొసరించు శ్రీ పావనాత్మ!  
యముని గర్వమడంచి శ్రీ యలమృకండు తనూజు  
ప్రాణముల్ మనుచు కృ శ్రీ పాసముద్రం!

గీ. మిత్తి నాప్రాణములపాలి శ్రీ సత్తి దీని  
నడ్డగించి నారూపద శ్రీ నపనయింపు  
మార్తజనశరణ్యా! దళి శ్రీ తారిసైన్య!  
ఆదిమధ్యాంతశూన్య! లో శ్రీ కైకమాన్య!

(పరమేశ్వరుని పాదములపై బడుచున్నాడు.)

పర—ఓరీ భీషణా! భయపడకుము. ఆమగువ మామక సాన్నిధ్యమున  
కరుదెంచి సంతటనే పశ్చాత్తాపముగలిగి నిన్నుఁజంపుప్రయ  
త్నమును పరిత్యజించి భక్తిపరవశురాలగును. నీవింకఁబొమ్ము.

భీష—చిత్తము (స్వ) ఏమి? ఆవ్యాప్తికి వీరావేశము వోయి భక్త్యా  
వేశము గలుగునా? ఎంతవంత? అవంతయేమా చూచిపో  
యెదఁగాక. (చాటున నిలుచును)

పర—(ఆత్మగతము)

గీ. ఆపగా శాపమున ధాత్రి శ్రీ నవతరించి  
వీరకాంతయై తుదినన్ను శ్రీ జేరవచ్చు  
సుదతియదె లయవేశఁ బ్ర శ్రీ సుప్తిగాంచి  
శక్తిసృష్ట్యాదినన్ జేరు శ్రీ చాడ్చుగాఁగ

మీనాక్షి—(ప్రవేశించి) అరే! అసార్థక నామధేయ! భీషణుడై తేయ!  
సాహసిక్యముగోల్పడి సిగ్గుఁబరిత్యజించి సంగర పరాజ్ఞుఁబండఁ  
నైతివేమిరా? వీరధర్మము వీటిఁబుచ్చి ఆహా! వీరధర్మము. నా  
మాటయేమి? నేను బాటించినా? మామకశాతకృపాణ  
ఖచితసకలాంగకునిఁ గంతగత ప్రాణునిఁ బాటుఁబోతు దన  
మ్మున బగువిడువాని వెంటాడుట వీరధర్మమా? శూరకర్మమా?

ఏనాఁడెటుంగనే? ఇట్టి పొరపాటు నాకు నేడేల యొదవె?  
 (కలయఁజూచి) ఎంతదప్పు వచ్చితిని. శరశృంగ్రికా స్వచ్ఛ  
 మిదియేలోకము? ఆహా! కైవల్య లక్ష్మీనివాసము, కాలకంఠ  
 రుని రాణివాసము కైలాసమిది? హా! సర్వేశ్వరుఁడు నన్నీవి  
 ధంబునఁ దన సన్నిధాసమునకు రప్పించి తరింపఁ జేయుటకే  
 కాఁబోలు నాకు నేడిట్టి పొరపాటు గలుగఁజేసినాడు. ఏమి?  
 మత్పురాకృత పుణ్యకర్మా తిశయము. (పరమేశ్వరునిఁజూచి)  
 హా! హా! వీడుగో! సంసర్తసంధ్యాసమయ చండతాండవకేళి  
 సంరంభ త్తోభిత సకలక్షపంచుఁడు!, ఫాలలోచన ప్రోద్భవ  
 కృశానఁజ్వాలా భస్మీకృత సంకల్ప సంభవుఁడు!, విశ్వచతుర్దశ  
 భువన సృజనపాలన విలయకారణుఁడు!, వందారుముని బృదా  
 రక మందారము! సర్వేశ్వరుఁడు!

సీ. దారుకావనముని ర తరుణీ మనోధన  
       హర్తవీఁజ్ఞ లోక ర భర్తవీఁ డె  
 సంతత ప్రణవని ర స్వనసాధవీధికా  
       రతుఁడు వీడేవేద ర నుతుఁడు వీఁ డె  
 అంధక వ్యాఘ్రజ ర లంధరపుష్పాస్త్ర  
       నారుఁడువీడే శుభం ర కరుఁడువీఁ డె  
 సారవిహీన సం ర సారాంధకార భా  
       స్కరుఁడు వీడే జగ ర ద్దురుఁడువీఁ డె  
 భవుఁడువీఁ డె గోరాజ సైం ర ధవుఁడువీఁ డె  
 ఘనుఁడువీఁ డె శ్రితార్తి భం ర జనుఁడువీఁ డె  
 శూలివీఁ డె యోగిమనోబ్ధ ర హేలివీఁ డె  
 శివుఁడువీఁ డె, యస్మత్ప్రాణ ర ధవుఁడువీఁ డె.

ఆహా! ఏమిమూర్తి? మూర్తిత్రయీ మూలమూర్తి! లావణ్య  
 సుధామయమూర్తి. మధురకృపామూర్తి! మామకమనోహరమూర్తి!



ఈసకలబోకనాథునకు, ఆత్మతో నాశరీర మర్పణముసేసికొని కృతార్థురాల నయ్యెదఁగాక. ఆ! నేను సమర్పణము సేసికొన్నచో, బాపకర్మరాలనగు నన్నుఁ బరాత్పరుఁడు పరిగ్రహింపవలదా? (వెనుకకుఁ బోయి) అయ్యయ్యా! ఎంతటి కలుషమున కొడిగట్టుచుంటిని? పృత్యహంబును పాపంపు సంగరప్రదేశలబుల మెట్టు పామఁగాళ్ళతోఁ గైవల్య నిలయుచునకు గరళకంఠుని సన్నిధానమునకు నరుగుచుంటినే? ప్రతిసేరరుధిర వీక్షాలోలములగు పతితంపుఁ గన్నులతోఁ బరమపవిత్రంబగు పరమేశ్వరు మూర్తిని దిలకించుచుంటినే? ప్రాణహింసా కరములగు పాపంపుఁ గరములతోఁ బావనంబులగు పరాత్పరుని చరణంబుల స్పృశింప సాహసించు చుంటినే? నిరంతరఘోర వీరవిహారలాలసనుగు నాహేయంపు టాత్మను, శతసహస్ర మానవహత్యా దోషరాశినిమగ్నంబగు నాసించంపు శరీరమును గరుణామయునకు సర్వసమునకు సమర్పణ మొనర్ప నుంకించుచుంటినే? అయిన నీనిర్భాగ్య దేహము తగులవేయుటకేగాని యీశ్వరార్పణము గావించుట కర్హముగాదా? అఖిలేశ్వరు నడిగి తెలిసికొందునా?. చీ!చీ! ఈరక్తవస్త్రములతో, ఈ భీకర వేషముతో సీనుని కట్టెనుటకుఁ బోయి యేమొగము వెట్టికొని పలుకరింతును? .....ఆహా! వియద్గంగాప్లావనంబున వివిధకలుషము లడంగునందురుగాదా? ఇప్పుడే చని గంగా ప్రవాహంబున రుధిరవస్త్రములతోఁబాటు నాసకల కలుషములఁ గడిగికొని పరాత్పర పదసన్నిధికరుడెంచి తదనుగ్రహ పాత్రనగుటకుఁ బ్రయత్నించెదఁగాక. (నిష్క్రమించుచున్నది.)

భీషణ — (ఆత్మగతము) ఆహా! భక్త్యావేశముగాదు. ఈస్థాణునిఁజూచి దీనికి మోహవేశము గలిగినది? చీ! చీ! యేమిచూచి వలచి నట్టిది? ఇట్టి యుక్తాయుక్త విచారశూన్యలు గావుననే సుదతుల మందమతులని పెద్దలు వాకొందురు. ఎంతటివింత?

ఉ. అందముఁ జందముఁ గలుగు १ నట్టినను २ వలదంచుఁ ద్రోచి యీ నుందరి రూపహీను గుణ ३ శూన్యు నకించనిను ४ వరించె, నే



మందును వీనిభాగ్యము? ల ౩ తాంగుల మెప్పునకు గతంబుగా  
దందముఁ జందముఁ నిజము ౩ నారయఁ బూరుషునెత్తిగీతయే.

అంతవలచి యాకాంత మీఁదఁబడుటకు సిద్ధపడిరాఁగా నీసా  
ణుఁడు పడుకటింటిలోనికి భార్యవచ్చునప్పటికి నిదురవోవు నిర్భాగ్యుని  
చందమున ధ్యానపుఁ గునికిపాట్లు పడ నారంభించినాఁడు. రమణీమణుల  
కిట్టిరసికచక్రవర్తులే సచ్చెదరు గాఁబోలు? (ఆలోచించుటనభి  
నయించి) కానీ! మంచియాలోచనము స్ఫురించినది. ఇది మందాకి  
నిలో స్నానమాడి రాఁబోయినదిగదా? ఆచెలువ వచ్చునప్పటికి నేను  
మాయాప్రభావంబున నీశ్వరుని రూపముదాల్చి మార్గముననే దాని  
నెదుర్కొని మద్వ్యశంపదంజేసికొని మదభీష్టుము నెఱవేర్చుకొనెడఁ  
గాక. నేను నాకార్యము గట్టెక్కించుకొనుదాఁక నీదేవయ్య యిట్లే  
ధ్యానమగుండై యుండుఁగాక. (నిష్క్రమించుచున్నాఁడు.)

పర—కుసుమ శరశరా విధహృదయుండగు నీదుర్మార్గుఁడు మదాకృషి  
పహించి యామించుబోడిని పంచిన నూహించుచున్నాఁడు

తిరిగి దురాలోచనమునకు దొరఁకొనుచున్నాఁడు. తా నెకటి  
తలంచిన దైవమొకటి తలంచు ననుటమటచినాఁడు.

చ. తనమది నింకపై జరుగు ౩ దాని నెఱుంగఁగ లేక యల్లదే!

వనిత సురాపగళ మునిఁగి ౩ వచ్చుచునున్నది నన్నుఁజేరఁగ

దనమది నింకపై జరుగు ౩ దాని నెఱుంగఁగ లేకవాఁడుగో!

దనుజుఁడు మామకాకృతిని ౩ దాలించి కొమ్మనెదుర్కొనఁ జను.

(యవనికజూటును)

పంచమరంగము.

—ॐ—

(ప్రవేశము—కైలాసగిరి సమీపమున జంబుకాన్యుడు.

అయ్యయ్యా! భగవంతుడా! మహారాజును దరుముకొని  
మహామాదిమీనాక్షి కైలాసపర్వత మీఁదికేఁగియెంతోతడవైనదే!



ఇంతకు తేడు క్రిందికిరాడయ్యేమి? ఆభూత మాకొంచెముపనిఁ గావించినదేమొ? అదియైన దిగిరావలదా? (పైకిఁబరికించి) ఆహా! ఆపి శాచి వియత్సభము నుండి పాపురముఁ బోలెఁ గ్రిందికి దిగుచున్నది. ఇదిపైకేల పోయినది. దీనివస్త్రము లింతకు రుధిరమయములై యుండెనే! ఇప్పుడు పరిశుభ్రముగా నున్న వేమి? అక్కటక్కటా! ఈశాకిని దానవ నాయకుని ప్రాణము లపహరించి తత్పాప పరిహారార్థము గంగాప్ల వసంబానర్చి రక్తపుఁబుట్టముల నుదికికొని వచ్చు చున్నట్లున్నది. దేవుఁడా! ఇంక మాద్రభుఁడు బ్రతికివచ్చుట వట్టిదే. నాకుఁ బదివేల టంకముల నిచ్చుట వట్టిదే. పదివేలటంకముల వేదీసికొనిపోక వట్టి చేతులతోఁ బోయిన సేఁజచ్చినయెడల నాప్రియసఖ శశముఖముండ మోయుటవట్టిదే. నేను మరణించి సంతట నదిముండమోయక గాజులు పగులఁగొట్టికొనక పుస్తైనుద్రెంచుకొనక బొట్టును దుడుచుకొనక నిత్య సువాసిత్యము ననుభవించు చున్నయెడల, నేను, మానధనుండనగు నేను గన్నులతోఁజూచి మినియుండుట వట్టిదే. అయ్యో! దేవుఁడా! తుద కంతయు వట్టిదే. అదిగో! మృత్యుదేవత మినాక్షి యిటవచ్చుచున్నది. ఇది నన్నుఁజూచిన నేనిచ్చటనే చావవలసి వచ్చును. ఇచ్చటఁ జచ్చిన యెడల నచ్చట శశముఖ ముండమోయునో మోయదో యెవరు చూతురు? ఎవరైనఁ జూచిచెప్పిన యెడల మాత్రము నేనెట్లునమ్ముదును? అదిగాక యీపాపంపుఁ గాలములో బ్రదికి యున్న వారితోడనే సత్యముఁ జెప్పురు. చచ్చిన వానితో నెవరు చెప్పుదురు. కావున నింటికిఁ బోయెదను.

(నిష్క్రమించు చున్నాడు)

(మినాక్షి ప్రవేశించుచున్నది)

ఆహా! గగనగంగాతరంగిణీ స్థావనసంబానర్చి మామక దేహమును పావన మొనర్చుకొంటివి. పరమేశ్వరుఁడప్పుడు నన్నుఁ బరిగ్రహించునా? నిజచరణసేవ నీదాసి కనుగ్రహించునా?.....ఆహా! నాశ్రుతి పుటఁబులకు “అమ్మా! నీవుపూర్వజన్మంబునఁ బూర్వతీదేవివి. మందా



కనీ శాపంబునంజేసి మీనాక్షీనై జన్మించి మర్త్యత్వంబనుభవించితివి. నీవు నేడు శాపవిమోచితురాలనై పరాత్పరానుగ్రహపాత్రవయ్యెదవు. సందేహింపక స్వామిసన్నిధికే బామ్మని యెవరో కంటికిఁగానరాక పలుకు చున్నట్లు వినఁబడుచున్నదేమి? ఏమిది. మహాదేవ చరణభక్తులు ప్రమథవీరులు సన్నజూచి దేశాంతరమునకేగి పెద్దకాలమునకుఁ దిరిగివచ్చిన కన్నతల్లింజూచి సంతోషపడు చిన్నిబిడ్డల చందంబునఁ బట్టరాని యానందమున గంతులిడుచు సాగిలఁబడి నమస్కరించుచున్నారు. నేనునిశ్చయముగఁ బ్రాలేయాచల పుత్రిక! చీ! చీ! యెట్లుగుదును? మలయధ్వజుని కుమారినిగానా? ఇప్పటి కొకగడియ క్రిందటి వఱకుఁ బ్రాణిహింసా పరత్వమున మెలంగిన పాపకర్మరాలనుగానా? అయ్యో! ఇట్టిపాపాత్మురాలుఁ గఠినకర్మరాలు పాపదూరుకకుఁ బరమకరుణావశంవదునకు భగవంతునకు నిల్లాలుకాదు. సేవకురాలు మాత్రమెట్లుగాఁగలదు? ఇట్లూరక హృదయాటపిసి శంకాదావపాపకమున దహించు కొననేల? చంద్రశేఖర చరణ సాన్నిధ్యమున కుంజని నాభాగ్యాభాగ్యములఁ బరిశీలించు కొనెదఁగాక.

సీ. అఖిలలోకేశున శ కావాసమగుటకు

రజతాద్రి పట్టిన శ వ్రతమదేమొ?

అర్ధేందు మకుటున శ కాభరణములుగాఁ

బాములునోచిన శ సోమదేమొ?

శ్రీమహేశుని మేన శ శ్రీగంధరుగుటకు

భూతి గావించిన శ పుణ్యమేమొ?

కాల కంధరునకుఁ శ గట్టఁ బుట్టనుగాఁగ

ద్వీపచర్య మొనరించు శ తపమదేమొ?

గీ. అహరహంబు నీశునకు వా శ హసముగాఁగ

బసరము పొనర్చినట్టి జ శ పంబదేమొ?



భర్గుచరణ సన్నిధియంగుఁ శ బాయకుండఁ  
బ్రమథగణములు సేసిన శ భాగ్యమేమొ?

[నిష్క్రమించుచున్నది.]

షష్ఠరంగము.

ప్రదేశము — కైలాసము

(ప్రవేశము శివునిరూపుతో భీమణుడు.)

భీమ — భారీ! ఇప్పుడు నన్ను విశ్వయముగఁ బార్వతీదేవి చూచినను  
బరమేశ్వరుఁ డనియే భ్రమింపఁ గలదు! మీనాక్షి మాట  
యేమి? ఈప్రదేశముగూడ నచ్చముగ శివుఁడు యోగసమాధి  
నవధరించుచున్న ప్రదేశము వలెనేయున్నది ఇంక నాయభీ  
ష్టము తప్పక సమకూరఁగలదు భర్గుఁడున్న ప్రదేశమున కీస్థల  
మును బాటయే పోవలయును గావున మీనాక్షి యిచ్చటకు  
తప్పక రాఁగలదు. వచ్చి నావలలోఁ బడఁగలదు.

సీ. ఆకాంత నాచెంత శ కరుగుదెంచినయంతఁ

జీరియంకాసీనఁ శ జేయువాడ

చేసి, యాకామిని శ చిన్నిముంగురుల మృ

దులలీలఁ గొనగోట శ దువ్వువాడ

దుష్ట, యాపూఁబోడి శ తోరంపుఁ జెక్కిల్ల

నల్లనల్లనముద్దు శ లాడువాడ

ఆడి, యాయబ్బాయ శ తాక్షి పైఁటచెఱంగు

దొలఁగించి పాలిండ్లఁ శ బులుమువాడ

గీ॥ పులిమి యారామవరవశం శ బలిపి, విరుల

సెజ్జఁగల్పించి సెజ్జపై శ జేర్చువాడ

చేర్చి, మన్మథు దుర్గర్వ శ మార్చువాడ

ఆర్చి, స్వర్గసౌఖ్యమునేడ శ యండువాడ.

అహా! అహా! అదిగో! అదిగో! ఆమదమాతంగగమన నా  
యదృష్టదేవత వచ్చుచున్నది. ఇది నచ్చునప్పటికి యోగసమాధి  
నవధరించుచున్నట్లుభినయించెద. పిమ్మట దీని ప్రార్థన త్రోసివేయలేని  
లాగున నటించి తుదకు నామనోరథము నెఱవేర్చుకొనెద.

(యోగసమాధి నవధరించుచున్నట్లు నటించుచున్నాడు)

మీనా—(ప్రవేశించి చేతులుమోడ్చి) పరాత్పరా! పాదభక్త పాప  
పరంపరాసంహారకారణా! ఈ పాపాత్మురాలిపై దావక  
కృపాదృష్టిఁ బఱపి పవిత్రురాలిం గావింపుము. (సాంగిలఁబడి  
నమస్కరించుచున్నది)

భీష్మ—(ఆత్మగతము) ఈకుసుమకోమల లేననెత్తి కౌఁగిటఁజేర్చుదునా?  
తొందరపడిన కార్యముచేమనేమో? పోనీ పలుకుదునా?  
వలదు. వలదు. ఇంకఁగొంతతడవు విగిసికొని కూర్చుండ వల  
యును.

మీన—(లేచి) పరమేశ్వరా!

ఉ. ఆలముసేయఁ బుట్టినక్రి శ యక్ జరియించితిఁ, ఘోరహత్యలక్  
జాలయొనర్పితిక్, సతము శ స్నానమొనర్పితి నెత్తుఁజేళులక్  
జాలిని నాయఘంబుడిపి శ సమ్మతి నన్నెఁ బరిగ్రహింపవే  
హాలహలమ్ము గొన్నగతి శ నార్తజనావన! లోకపావనా!

భీష్మ—ఓకాంతాశిరోమణీ! ఓభక్తురాలా! ఆర్యంబగు నీస్తోత్రంబునకు  
మెచ్చితి. నీయభీష్ట వరపరంపరల ననుగ్రహించెదఁ గోరు  
కొనుము.

మీనా—(ఆత్మగతము) అహా! పరమేశ్వరుఁ డెంతలోఁ బ్రసన్నుఁ  
డైనాడు. ఏమి నాభాగ్యము? (ప్ర) జగదీశ్వరా!

సీ. అనయమ్ము నీరూపు శ సరయునట్టివరమ్ముఁ  
గరుణింపఁ గడవెనా శ కన్నులకును



ఏవేళనీపద శ సేవఁ బొనర్చెడు  
 వరవిఘ్నాయఁ గదవెనా శ కరములకును  
 ఏప్రొద్దు నిన్నుతి శ యించువరము దయ  
 సేయంగఁ గదవెనా శ జిహ్వాకకను  
 ఏయెడనీమూర్తి శ నెడఁ జాయని వరమ్ముఁ  
 గృపసేయఁ గదవెనా శ హృదయమునకు  
 గీ. లఖిల మయఁడ వైనట్టి నీ శ యందునైక్య  
 మీయఁగదవె కరుణ నాడు శ కాయమునకు  
 సంశ్రితార్తి హరణలోల! శ సత్యశీల!  
 కాలకాల! సమస్త ది శ క్షాలపాల!

భీష -- ఓసుండరీ! నీకోరినవరంబు లన్నియుఁ గరుణించితి. నిన్ను  
 నాపట్టచుహిషిగా నంగీకరించితిని రఘు, నాకొఁగిటఁజేరు  
 కొమ్ము. (చేతులు చాచుచున్నాఁడు. లజ్జతో మీనాక్షి  
 తలవంచికొని నిలుచుచున్నది. భీషణుడు లేచి చేతులు  
 చాచుచుఁ గొఁగిలింపఁబోవుచుండ నిరువురి నడుమఁబరమేశ్వ  
 రుఁడు సాక్షాత్కరించి భీషణుని శిరమున నెడమకాలువెట్టి  
 పాతాళమునకడఁచుచు మీనాక్షికరముగ్రహించుచున్నాఁడు.  
 యవనిక జాటును)



# శి వ లీ ల.

## చ తు ర్థాం క ము.

ప్రథమ రంగము.

—o—o—o—

మధురాపురమున శివశర్మ మందిరము.

ప్రవే—శివశర్మ—సర్వమంగళ—గుణవతి.

శివ—దేవీ! సర్వమంగళ! చూడుము. భస్మోద్ధృత సర్వావయవులు  
రుద్రాక్ష మాలికాలంకృతులు కరచు శైవశిఖామణులు  
పార్వతీపరమేశ్వర దివ్యకల్యాణ మహాభక్తవమునకు హిమ  
శైలమునకుఁ బోవు ప్రమథవీరులభంగి బారులుగట్టి కాశీ  
యాత్రకల్లు పోవుచున్నారో? అహ! వీరిభాగ్యము? శితికంధర  
ప్రసాదంబునఁ బ్రతిబుధమ్ములు లేమిగదావీరు తీర్థయాత్ర  
కరుగుచున్నారు? ఓకల్యాణీ!

గీ. అడుగుదమ్ముల సత్తువ న్ యుడుగనపుడె  
వనిత! కాశీకిఁబోవంగ న వలయు నరుడు  
కన్నుదోయికినింబార న్ గప్పనపుడె  
సుదతి! శ్రీవిశ్వనాయకుఁ న్ జూడవలయు.

ఏమన?

గీ. ఇపుడు కాశికాయాత్రకు న్ నేగువారె  
అపుడు కైలాసశిఖరికి న్ నరుగువారు  
కలికి! విశ్వనాథుని నిందు న్ గాంచువారె  
అందు నంబికావల్లభు న్ నరయువారు.



సర్వ—ప్రాణనాథా! అట్లనియెఱిగియు మనమిప్పుడు కాశీయాత్ర  
కేల పోఁగూడదు.

శివ—ప్రతిబుధమొకటి యున్నదిగదా?

సర్వ—శివపూజయా!

శివ—దేవీ! సత్యము, దయ, శాంతి, సమత, శివపూజ మున్నుగాఁ  
గలవి మానసములగు తీర్థములు, అన్నిటిలో శివపూజ, మిన్న  
యైనది.

గీ. కిసలయోష్ఠి! కైవల్య లక్ష్మీప్రదములు  
మానసములైన తీర్థముల్, శ్రీ మానవుండు  
బాహ్యతీర్థములాడిన శ్రీ ఫలములేదు  
మానసములఁ దీర్థములనే శ్రీ మఱునయేని.

మనము కాశీయాత్రకుఁ బోయినచో నిరంతర శివపూజకు  
భంగము గలుగవలసినదేకాదా? నిన్నందులకు నియమించి కాశీయా  
త్రకు నేనేఁగుదుననుకొన్న నాకన్న నీకుఁదీర్థయాత్రాసక్తి యధికము.  
అట్టి నిన్నువిడిచిపోవుటకు నామనసంగీకరింపదు. మఱి మనమిరు  
వురముఁబోయినచో వ్రతభంగము.

గుణ—నాయనా! మీరిరువురుఁ గాశీయాత్రకుఁ బోయినమాత్రము  
వ్రతమేల భంగమగును? నేనులేనా?

శివ—అమ్మా! గుణవతీ! నీవుపసిబిడ్డవుగదా? నీచేతనేచుగునమ్మా.

గుణ—ఏమి తండ్రి! పసిబిడ్డనయినంతమాత్రమున నేనంత చేతగాని  
దాస ననుకొనుచుంటిరా? గృహకృత్యముల నన్నిటిని నేనే  
నిర్వహించుచుంటినిగాదా? అమ్మనొకపనినైన ముట్టుకొన  
నిచ్చుచుంటినా? ఇల్లు వాకిలి శుభ్రపఱచుటలో వంటసేయు  
టలో నతిథిపూజ గావించుటలో నలుసంత లోపము సేయు  
చుంటినా? ఇదిగాక నీవుగాని మాయమ్మగాని ప్రతిదినము  
మహాదేవుని కర్పింపఁగొనిపోవు పాలను నాచేతులతోఁ బిడికి

ప్రాయిమిడఁడఁబెట్టి మరుగంగఁగాఁచి కుంచెతోఁ గొలిచి నేను  
గాదా యిచ్చునది. అమ్మా! అవునుగాదా?

సర్వ—అవునమ్మా! సీచేతితీరుగాఁజోలు? విశ్వేశ్వరుఁడు మీగుణవతి  
చేతులతోఁ బిడికి మరుగఁగాఁ చియిచ్చినవాలు మిక్కిలి మధు  
రముగా నుండునని తనివిడిచి ద్రావుచుండును.

గుణ—(సంతోషముతో) నాయనా! వింటివా? వింటివా? చాలు  
పిడి మరుగఁగాఁచి యిచ్చినందులకే మహాదేవుఁడు దానింత  
సంతోషించుచుండెనట. మఱి నేనై సమర్పించినచో మఱిత  
సంతసముతోఁ ద్రాగఁడా?

శివ—అమ్మా! నీవందుల కసమర్థవని నాతలంపుగాదు. పదియేడు  
లైసరాని యసిపాపపుగదా? ఒకనాఁడు పొరపాటునఁ బరమేశ్వ  
రునకుఁ గుంచెడువాలు సమర్పించుటలో నెట్టిలోపము జరిగి  
నను బిత్తపైతామహంబైన వ్రతము భంగమగుచు. వీర  
శైవాచారము మహాఘోరమైనది. ఇటువినుము. వ్రత  
విధానము.

సీ. ప్రత్యుదయముఁ గాల శ కృత్యబులందీర్చి  
ధౌతవస్త్రంబులు శ దాల్చి, నివృ  
గుంచెడు కపిలంపు శ గోవుపాలను బిండి  
కమ్మగా మీగడఁ శ గట్టఁగాఁచి  
హేమపాత్రమ్మన శ నిడుకొని పరిశుభ్ర  
వస్త్రమ్ముపైఁగప్పి శ పదిలముగను  
భవునకు నర్పింప శ వలయును మనయింటి  
వారు పుష్కలై న శ వనితలైన.

గీ. ఇందునేమటపాటనే శ మేనిలోప  
మగునయేనియు సకుటుంబ శ ముగనునేను  
భగ్గు భగ్గున మండెడు శ నగ్గిలోన  
భర్తచరణ సన్నిధిఁగూల శ వలయుండల్లి.



గుణ—తండ్రీ! ఈమాత్రపుఁ బసిలో నేనుఁ బొరపడుదునా? పాలు  
పిడుటలో పొరపడు చుంటినా? కమ్మఁగాఁ గాఁచుటలోఁ  
బొరపడుచుంటినా? కుంచెతోఁ గొల్పుటలోఁ బొరపడు  
చుంటినా? అతిథి సత్కార మొనర్చుటతో నింకనితరగృహ  
కార్యముల నిర్వర్తించుటలోఁ బొరపడు చుంటినా? ఇందుఁ  
బొరపడుదునా? నాయనా! నీకెందులకు సందేహము! మీరు  
వచ్చునటకు శ్రద్ధా భక్తులతో నేసివ్రతము నిర్వహింతును.  
నీవునమ్మయు నిశ్చింతతోఁ గాశీయాత్రకుఁ బోయి విశ్వనాయ  
కుని దర్శించిరండు.

శివ—దేవీ! మనయనుఁగు బిడ్డపలుకులు విఁనకొలది నామనంబున  
నాఁపరాకయున్న కాశికా యాత్రాసక్తి మఱింత యధికమగు  
చున్నది నీయభిప్రాయమేమి?

సర్వ—మనగుణవతి వ్రతము నిర్విఘ్నముగా నెఱవేర్చఁ గలదనియే  
నావిశ్వాసము.

శివ—నాకు సట్టి నమ్మకమే యున్నది.

గుణ—తల్లిదండ్రులారా! శంకింపకుండు. తప్పక కాశీయాత్రకుఁ  
బోయిరండు.

శివ—అమ్మా! అటులే పోయివత్తుము. దేవీ! తేపేప్రయాణము.

సర్వ—చిత్తము.

గుణ—జననీజనకులారా! మీరు తీర్థయాత్రకుఁ బోయెదరుగదా?  
వచ్చునప్పుడు నాకేమి గొనివత్తురు.

శివ—పండ్లును మిఠాయియుఁ గొనివత్తుమా?

గుణ—అవి తెచ్చినదిప్రమే. తేకున్న నిష్ఠమే. కాని నాకుఁ దప్ప  
కుండ మీరుగొని రావలసిన వేమనఁ గాశీక్షేత్రపటము. విశా

లాక్షీ విశ్వేశ్వరులపటము. డుంఠివినాయకుని బొమ్మ. కాల  
భైరవుని బొమ్మ.

శివ—కుమారీ? తప్పక కొనివత్తుము. కాని కడుమెలకువతో ప్రతము  
నిర్వర్తింప వలయుఁజూమా?

గుణ—తండ్రీ! ఏమియు శంకెంపవలదు.

శివ—ఇప్పటినుండియే ప్రయాణ సన్నాహము గావించు కొనవల  
యును. రండు.

(సిష్టమింతురు.)

ద్వితీయరంగము.

ప్రదేశము—శివాలయమున గర్భమంటపము.

(ప్రవేశము—క్షీరపాత్రముతో గుణవతి-పాట)

గుణ—(క్షీరపాత్రము స్వామిసన్నిధినిడి వెనుకకు వచ్చి మఱుఁగునఁ  
గొంతతడవునిల్చి) ఏమిది? దేవుఁడు పాలుద్రావినట్లులేదే?  
గుటకలువెట్టిన చప్పుడువినిపింపదే? మామేనత్తకొడుకు వంట  
యింటిలో బాలు ద్రావునట్లు లీతఁడుగూడ సవ్వడిగాకుండ  
క్షీరము మ్రింగుటలో నేర్పరియేమో? ఇచ్చటికారగించి యుం  
డును. (వచ్చి పాత్రముఁ దిలకించి). అక్కటక్కట! స్వామి  
పాలనంటనేలేదు. ఏమిశివుఁడా! ఎందులకారగింపవైతివీక్షీరము?  
నాతల్లిదండ్రులర్పించినట్లుగాక యేదైన లోపముగావించితివా?

సీ. పాలుగ్రాగవటంచుఁ శ గోలవో? మఱుఁగంగఁ

గాఁచితి మీగడ శ గట్టెనిదిగో?

ఆటిభోయినవంచు శ నంగీకరింపవో?

తాఁకిచూడుమువేడి ♦ తగ్గదింక

నీళ్ళుగలనెనంచు శ నొల్లవో? పరికింపు

మింద యీపాల చి శ క్కందనమ్ము



తక్కువయ్యెనటంచుఁ శ్రీ ద్రాగవో? కుంచెడు  
గొలిచితెచ్చితిఁ గొల్చి శ్రీకొమ్ముపోని!

గీ. ఏనుడుగ్ధమ్ముడే నెవ్వ శ్రీ రేనిఁజూడ  
దృష్టిదోషము దగిలెనం శ్రీ చెంచితేమొ ?  
పదిలముగఁ బాత్రపై నాడు శ్రీ పైఁటచెఱఁగు  
గప్పితెచ్చితివప్ప! మా శ్రీ యప్పతోడు!

సందేహింపకుము. ఆరగింపుము! స్వామీ! ఆరగింపుము.  
అయ్యో! మిన్నకుంటివేమి? త్రాగవేమి? దేవుడా! వట్టిపాలు సవ్వగా  
నుండునని శంకించుచుంటివా ? తీయని యాపుపాలుగదయ్యా! నీకుఁ  
గూడ మామేన బావకుఁబాలె బంచదారలేనిది పాలుమ్రొంగుడువడవా  
యేమి? అబ్బ! ఇన్నిరుచులు గావలసినవాడవు విసమెట్లు మ్రొంగితి  
వయ్యా! పోసేలెమ్ము. ఒకవేళ నీవిట్లని మంకుసేయుదువేమోయని  
నేనుమొదలనే యోజించుకొని యీచక్కెరపొట్లము తెచ్చితిని.  
(పైఁటచెఱఁగుననున్న చక్కెరపొట్లము విప్పచు) శివుడా! నాకు  
క్షీరములోనికిఁ జక్కెరగావలయునని ముందేచెప్పఁగూడదా! నన్నిట్టి  
బృంది పెట్టుటయెందులకు? నీకుఁ గావలసినది నీవడుగకున్న నాకెట్లు  
తెలియఁగలదు? అమ్మయైన నడుగనిది పెట్టదుగదా? ఇదిగో? బంచ  
దార పాలలోవేయుదునా? చాలునా? ఇంకఁగొంచెము- ఇంకఁగొం  
చెము- ఊ! అంతయువేసితిని. ఊ- కాసీమఱి. ఇదిగో! గన్నులు  
మూసికొనుచుంటిని- పదియెంట్లు లెక్కిడు వఱకు నొక్కచుక్క  
లేకుండ నీపాల నన్నిటిం ద్రాగవలయును. ఊ- ఒకటి- రెండు.  
మూడు. నాలుగు. అయిదు- ఆరు- ఏడు ఎనిమిది- తొమ్మిది-  
పది. (గన్నులుదెఱచి) ఏమి? దేవుడా! త్రావనేలేదేమి? త్రాగ  
వేమి? అక్కటా! చల్లబడి పోవుచున్నవయ్యా? చల్లవడినచోఁ జపులు  
దప్పినవని తిరుగనన్న మిడికించుటకా యూరకుంటివి? శివుడా!  
త్రాగు, మానానునకానిత్రాగు. మాయమ్మకానిత్రాగు. అయ్యో!



మిన్నకుందువేమి? మాయయ్య యారగింపవయ్యా! నీకడుపునఁ బుట్టెద  
నయ్యా! నీపదములఁ బట్టుకొనెదనయ్యా! నీకేల జాలికలుగుట  
లేదయ్యా! పసిబిడ్డను నన్ను దిప్పలువెట్టుట నీకుభావ్యము గాదయ్యా!  
ఉ. అందితు లమ్మయ్యయును శ్రీయాత్రకుఁ బోవుచు నీకునిచ్చులక  
గుంచెడు పాలోసంగుమనఁ శ్రీ గూరిమి నెప్పితి నీవుమంకువం  
చెంచక, బుద్ధివచ్చె, నిక శ్రీ సిందుల కెప్పుడునెప్ప, వారలే  
తెచ్చెడుదాఁక స్వామి! నను శ్రీ దిప్పలు వెట్టక పాలుద్రావవే?

ఇదిగో! శివుడా? నీవీక్షీరము మాఱుమాటాడకుండఁ గోలితివా  
తరువాత నీకు మంచితోయముఁ బెట్టుదును. నాతల్లిదండ్రులు తీర్థ  
యాత్రకుఁ బోవుచు వారువచ్చువఱకు నేనుదినుటకుఁ గావలసినంత  
పటికిబెల్లము గావలసినన్ని చక్కలములు నామందసమునిండఁ బెట్టిపో  
యినారు. నీవీమగ్ధ మానితివా వానిలోఁ గొన్నింటిగాని కావలసి  
నచో నన్నిటింగాని నీకుఁదెచ్చియిత్తును. ఇదిగాక మావారు తీర్థయా  
త్రకుఁ బోయిరిగాదా? వారువచ్చునప్పుడు నాకొఱకు వింతివింతలబా  
మ్మలు రకరకములపండ్లు తీరతీరుల మితాయీలు గొనితెత్తురు.  
అవియన్నియు నీకేయిచ్చెదను. సీయాన! నాయాన! మాతల్లిదండ్రుల  
యాన. నామాటలు పిశ్వసింపుము. ఆరగింపుము. క్షీరమారగింపుము.  
అయ్యో! అయ్యో!

ఏమిదేవుడా! నేనుబ్రతిమిలాడిన కొలందియు నీవుపైకిఁ బోవు  
చుంటివా? మందిది. వలదా? పాలువలదా? మొదటికి మోసమువచ్చు  
నుజమా? నన్నుద్రాగుమందువా? నీవారగింపనిచో నాకేమి? నీకడు  
పేడ్చినచో నాకడుపేడ్చునా? ఎంతతడవో పట్టదునుమా? గుటుకున  
మ్రుంగివైచెదను. అప్పుడునీవు పాలుపాలని పలువరించినను లాభ  
ముండదునుమా? త్రాగు. ఇప్పటికైనబుద్ధితెచ్చుకొని త్రాగు.  
ఊఁహూఁ! నీసోటిలో శినియున్నప్పుడు నీవెందులకుఁ ద్రాగుదువు?  
ఇదిగో. ఇదిగోఁ. ద్రాగుచుంటిని. త్రాగుచుంటిని. త్రాగుచుంటిని.



అబ్బబ్బ! ఇది యెక్కడిపెంకెతనము? నాప్రాణము విసిగిపోవుచున్నది. ఓశివుడా! నీకీనాడు నాదురదృష్టవశమున నాకలియగుట లేదా యేమయ్యా! పోనిమ్ము. సగము. లేసిచో, నాలుగవవంతు. తుదకొకగ్రుక్కెడైనఁ ద్రావి పదలివేయవయ్యా! అయ్యో! అయ్యో! త్రాగవయ్యా! దేవుడా! నీవిదివఱకు నా జననీజనకులఁగూడ నిట్లే యేడ్పించువాడవా? నాకర్కమేనా? వారన్నఁ బెద్దవారుగావున నీవెన్ని తిప్పలుపెట్టినను పడియుందురు. నేను జిన్నదాననుగదా? కష్టమనునది యెఱుంగనిదాననుగదా? నన్నుఁగూడ నట్లే యిబ్బందిపెట్టవలయునా? దేవుడా! కరుణామయుడవగు నోదేవుడా! త్రాగుము. పాలుద్రాగుము.

అయ్యయ్యో! ఎంతబెదరించినను, ఎంతగామొత్తుకొన్నను, ఎంతబ్రతిమిలాడుకొన్నను, బెల్లముగొట్టిన రాయివలె గదలకమెదలక నోరువిప్పిమాటాడక యూరక చూచెదవేమయ్యా! పసికందునగు నన్నిట్లు వలవలయేడ్పించుటయే నీకు న్యాయముగాఁ దోచినదా? నీకుఁ గారుణ్యము గలుగుటలేదా? నీహృదయము రాయా? ఇనుమా? వజ్రమా?

ఓశివుడా! నిరంతరము నాజనయిత్రిగాని నాజనకుండుగాని నీకు సమర్పింపఁదెచ్చు కుంచెడుపాలు సంతోషముతోఁ ద్రావెడు నీవు, నేడునేనుదెచ్చిన క్షీరము ముట్టకుండుటంజూడ నాదురదృష్టవశమున నీదుగ్ధమునేను గొనివచ్చి నీకునర్పించు విధానమున నెందో నావలన నొకపొరపాటు జరిగియుండునని నేను విశ్వసించుచుంటిని. కానిచోఁబరమకృపా నిలయుండవగు నీకుఁబసిపావపైఁ బగయుండునా? పాలుగ్రోలకుందువా? తప్పక వ్రతవిధానమున నేదో నిర్భాగ్యురాలనగునావలన గొప్పలోపము గలిగినది. కాననే నీవుప్రసన్నుడవుగా నైతిని.

అక్కటక్కటా! వ్రతవినాశనము! వంశవినాశనము! వ్రతభంగమైనచో మాకుటుంబములోని వారందఱు గుండమునఁ గూలవలయునుగదా? అయ్యయ్యా! నాతండ్రి! “అమ్మా! వీరశైవవ్రతము మహాఘోరమైనది. నినుబోటి పసిబిడ్డలు సేయఁగలరా? వలదువల”దని చెప్పినమాటలు పెడచెవిఁబెట్టి చేతగాని డంబములువలికి జననీజనకుల గాశికిఁబంపి వ్రతభంగము గావించి వంశాంతముసేసితినే. అయ్యో! పాపకర్మరాలను నేనుబుట్టి పరమపవిత్రంబగు నొకబ్రాహ్మణ కుటుంబమును వహ్ని కుండముపాలుగావించితినే! తప్పదు. వంశాంతము తప్పదు.

ఇట్టి పాపకర్మరాలను నేనుబ్రతికియెందులకు? బ్రతికియుండి నాతలిదండ్రుల మొగములెట్లుమాతును? ఏమని వారితోఁజెప్పదును? అప్పుడుమాత్రము నాకు ఘోరమరణము దప్పనా? మాకుటుంబ నాశనముగాకతప్పనా? తప్పదు. మాయందఱికి మరణము దప్పదు. ఓస్వామీ! ఓకరుణానిలయా!

సీ. వారణాసికిఁబోయి శి వచ్చినవైఁదండ్రు

యెఱుంగకుండఁప వ్రతం శి బిట్టలగుట

ఘోరశైవాచార శి వీరుఁడౌతఁడెఱింగి

వ్రతసమయంబును శి బాయఁబోడు

పాయక, వంశవి శి ధ్వంసమృగుటకగ్గి

గుండమ్ముఁ ద్రవ్వించి శి కుండఁజెట్లు

త్రవ్వించి మొదటనే శి వ్రతముఁజెడ్చిన నన్ను

బసిమిద్రోయక దయఁ శి దలఁపఁబోడు

గీ. చాపు నిజమెట్లునా, కట్లు శి చావనేల?

పాపపుణ్యముల్ సీతల శి వైనిఁబెట్టి

తానకీనచరణసన్ని శి ధానమంద

తలఁబగులఁగొట్టుకొని ప్రాణ శి ములఁద్యజింతు.



హరహర! మహాదేవ! మహాదేవ!

(తలఁబగులఁగొట్టుకొనఁబోవుచున్నది)

(పరమేశ్వరుఁడు సాక్షాత్కరించుచున్నాఁడు)

పర—(గుణవతిని బట్టికొని) ఆఁగుము! గుణవతీ! ఆఁగుము.

గుణ—ముందు పాలుద్రాగుము.

పర—ఇదిగోఁ (ద్రాగుచుంటిని. త్రాగుచున్నాఁడు)

గుణ—(చూచుచు సంతోషపడుచున్నది) పాలనన్నియుఁ గ్రోలితివా?  
మిగిల్చితివా?

పర—లేదన్నియుఁద్రావితిని.

గుణ—అబ్బ! ఎంతపెంకెదేవుఁడవు?

పర—నాపెంకెతనముకన్న నెక్కువ మంకుతనమేచూపించితివిగదా?  
మేలు! గుణవతీ! మేలు!

గీ. చిన్నిసుతు నయభయములఁ శ గన్నతల్లి  
యుగ్గుఁబాలచు ద్రావించు శ నోజగాఁగ  
అలికమునఁ గన్నుఁగలవాని శ నదరఁజేసి  
పాలుద్రావించితివి బలే! శ బాలశక్తి!

గుణవతీ! యెంతటి నెఱజాణవు. విషకంఠు నింతలో క్షీరకం  
ఠుని గావించితివే?

గీ. అమరులును దైత్యులునుగూడి శ యర్థివేడి  
నాఁడువిషకంఠుఁగావించి శ నారునసన్న  
పిన్నపాప వొక్కతెవె నకా శ బెదరఁగొట్టి  
నీవు క్షీరకంఠునిఁజేసి శ నావునేడు.

(సంతోషముతోఁ జేయిఁబట్టుకొనఁబోవుచున్నాఁడు)

గుణ—ఆఁ! ఆఁ! ఆఁ! భయమగుచున్నది. దూరముగానుండుము.

పర—ఏమి?

గుణ—అమ్మబాబూ! అప్పటినుండియుఁ దిప్పలువెట్టి నీవిప్పుడు క్షీర  
మానుటచేఁ గడుపునిండినట్లుండి, ఆనందమున మేనుమఱచి  
నిన్ను సరిగాఁ బరికింపకుంటిని. అబ్బ! బుస్సు బుస్సు మను  
చున్నవి పాములు.

పర—అవి నీజోలికిరావు.

గుణ—నేను దూరముగానుంటినిగనుక నవినాజోలికిరావు. ఒకవేళ  
వచ్చినను దూరముగానుంటినిగనుకఁ బరుగెత్తెదను. నామాట  
కేసుగాని మఱి నీవు శరీరముననే తాల్చితివే! ఆచిలువలు  
నిన్నుఁగఱవవా?

పర—కఱవవు.

గుణ—ఎందుచేత? నీయొద్ద మంత్రమున్నదా?

పర—ఁడే.

గుణ—అబ్బ! మాంత్రికుఁడవుగూడనా? అయినమాత్రమేమి? మం  
త్రము వచ్చునుగదాయని నిన్ను పాముల ధరింపుమన్నారా  
యేమి? ఒకానొకప్పుడు నిద్రించినప్పుడు నీవు మంత్రము  
మఱచిపోవచ్చును. అప్పుడపాయము గలుగఁ గూడదా?  
వలదు. వానిందీసివేయుము.

పర—అవిసాకు భూషణములుగదా?

గుణ—భూషణములా! ఓవెట్టిదేవుఁడా? నీకంత నగలమీఁద మక్కువ  
యున్నచో నిదిగో! నామేననున్న నగలన్నియు నిచ్చెదఁగైకొ  
నుము. వానిందీసివేయుము.

పర—అక్కఱలేదు. కాని నీకు నేనువీనిదాల్చియున్న నేమికష్టము?

గుణ—ఏమికష్టమా? ఒకవేళ నాదుష్టభుజంగములు గఱచిన నీవు  
ప్రాణములఁ గోల్పోవవలసివచ్చునుగాదా? అప్పుడు పాల  
నెవ్వరు ద్రావుదురు? మావ్రతము భంగముగాదా? ఇదిగాక  
నీవుమరణించుటకు నేనెంతమాత్ర మంగీకరింపను.



పర—ఎందుచేత?

గుణ—ఇంతచక్కనిదేవుడు కన్నులపండువుగాఁ జూచుటకు మఱి యొక్కఁడు లభించునా? అదేమోకాని నిన్నుజూచినకొలంది నాకెంతయో సంతోషము గలుగుచున్నది. కాని, కాని, దేవుడా! నిన్నుజూడ నాకొక సందేహము కలుగుచున్నది. అడిగినచోఁ గోపపడవుగదా ?

పర—సీవెక్కడ కోపపడెదవోయని భయపడుటయేగాని నీవొకఁడఁ గోపపడుటగూడనా?

గుణ—చూడు! నీకుఁ దల్లిదండ్రులు లేరనుకొందును.

పర—లేరు. సీవెట్లుగఁహించితివి.

గుణ—నీకుఁ దల్లిదండ్రులు లేరుగనుకనే భయభక్తులులేవు. భయ భక్తులు లేవుగనుకనే యింత మంకుతనము. తల్లిదండ్రులు మాత్రమేనా భార్యగూడలేదా ?

పర—ఏమి?

గుణ—నీకు భార్యయేయున్నయెడల సీతలవెంట్రుకలనిట్లు జడలు గట్టనిచ్చునా? నున్నగాదువ్వి ముడివేయదా? మఱి సీయొడ లంతయు బూడిదఁబూసికొన్నట్లు దుమ్ముగొట్టుకొని యుం డఁగా నూరకుండునా? నలుగువెట్టి స్నానముసేయింపదా ?

పర—నాభార్యకు నేనిట్లుండుటయే యిష్టము.

గుణ—అబ్బ! అంతకఠినురాలా? రాతికడుపునఁ బుట్టినదాయేమి? ఇట్టిదానితో నెట్లు గాఁపురముసేయుచుంటివి. మఱియొక వధువును బెండ్లియాడకపోయితివా?

పర—నాకింకొక భార్యగూడనున్నది. కాని యదియిప్పుడు నాతోఁ గాఁపురముసేయుటలేదు.

గుణ—ఎందుచేత?

వర—గీ. నన్నుఁదనమదిలోఁదాల్చి శ నాశిరఃసునఁ  
దాల్చుఁబడెడు నాగుణవతి శ దానునేడు  
అచలకన్యశాపమున మ శ ర్త్యత్వమంది  
భూమిఁబుట్టినిల్లుఁ బవిత్ర శ మునుబొనర్చు.

గుణ—ఏమో నీమాటలకన్నిటికి నాకర్థము తెలియలేదుగాని యామె  
పుట్టినింటనున్నదని మాత్రము తెలిసినది. నీయింట నున్నప్పు  
డామెయైన నీతలదువ్వునా? నిన్ను స్నానమాడించునా?

వర—ఈయిల్లాలు చంక నెత్తికొనిన సంతోషించునుగాని, ఆయిల్లాలు  
నెత్తి నెక్కించుకొనిన గాని సంతోషించదు.

గుణ—సరి. నీయదృష్టము వల్లకాఁటి కాఁపురము లాగుననేయున్నది.  
వారిమాటపోగిమ్ము దేవుడా! నీవునాతోఁగూడ నిప్పుడుమా  
యింటికి రాదా? నీకుఁదలయింటి నలుగువెట్టి, నీళ్లువోసి  
చక్కఁగాఁగురులునువ్వి ముడివైచి పట్టుబట్టలు గట్టించి వడ్ర  
సోపేతముగ భోజనము వెట్టి దక్షిణయిచ్చి పంపుమను.  
రా. రా.

వర—నేడు రాఁజాలను.

గుణ—ఏమిపనియున్నది. భక్తులొసఁగు పాలుపండ్లు నారగింపఁ  
బోవలయునా. నిజమే మఱచితిని. పాపము. నీవారగింపరాక  
పోవుటచే వారెంతయిబ్బంది పడుచున్నారో! పో. దేవుడా.  
పో. పో. కాని, ఒకమాట. ఇదిగో! అబ్బాయి! నీవింకమీఁద  
నెన్నఁడుగాని పాలుద్రావుటకు నన్నింత యిబ్బంది పెట్టిన  
మాత్రము బాగుగానుండదు.

వర—ఇబ్బంది పెట్టను. కాని నాకు క్షీరము సమర్పించునప్పుడు  
నీవొక్కదానపు చూచుచున్నమాత్రము పాలుగ్రోలెదను.  
ఇతరులున్నచోఁ ద్రావను.



గుణ—దృష్టిదోషము దగులునని భయపడుచుంటివా? నిజమే. ఎవరి కన్నులెట్టివో? అట్లులేకానిమ్ము. ఇంకనేనుబోయెదను.

పర—మంచిది. (అంతర్ధానమగును)

గుణ—ఈతనిసంగతీయంతయు యాత్ర)నుండి వచ్చినపిమ్మట మాతలి దండ్రుల కెఱింగింతునా? వలదు. వలదు. పాలుద్రావక నన్నేడ్చించినాడని నాజననీ జనకులకుఁ దెలిసినచో వారీ తనిపైఁ గోపించి దూషింపరా! దూషించినచో దేవుడు మొగముఁ జిన్నపుచ్చుకొనఁడా? దేవుని ముద్దుమొగముచిన్న వోయిన నేఁజూచి సహింపఁగలనా! కావున నీసంగతులేమియు వారికిఁ జెప్పను. (పాత్రముఁ దీసికొని నిష్క్రమించుచున్నది)

తృతీయ రంగము.

ప్రదేశము—శివశర్మ గృహము.

ప్రవేశము—శివశర్మ-సర్వమంగళ.

శివ—దేవీ! సర్వమంగళా! కాలకంఠరానుగ్రహమ్మునంజేసి కాశికా తీర్థమాడి కృతార్థులమైతిమి. కాని మనచిన్ని బిడ్డ గుణవతి మనవ్రతమెట్లు సేయుచున్నదో యనిమాత్రమునాహృదయము శంకించుచున్నది.

సర్వ—ప్రాణనాథా! మీకెందులకీ సందేహము? మనగుణవతి వివేక వతి. ఏమటపాటన్న నెఱుంగనిది. వ్రతనిర్వహణము సేయుట కేమి? మనమిప్పుడువచ్చువలకామె యింటిలో నేలలేదో వేఱ చెప్పవలెనా?

శివ—ఆలయమునకు క్షీరము శివార్పణమొనర్పఁ బోయియుండును.

సర్వ—(ప్రక్కకుఁజూచి) అదిగో! అదిగో! మనముద్దుబిడ్డ మనయిరు వురింజూచి సంతోషముతో గంతులిడుచుఁ బరుగెత్తికొని వచ్చుచున్నది.

శివ—(అటుపరికించి) ఆఁ! ఆఁ! ఇదియేమి? ఊరపాత్రముదలక్రిందుగాఁ బట్టుకొనివచ్చుచున్నది. పాలేవి?

(గుణవతి పరుగెత్తుకొనివచ్చి తల్లిని గాఁగిలించుకొనుచుం డఁగా శివశర్మ పాత్రము లాగికొనుచున్నాఁడు.)

శివ—ఇదియేమే నిర్భాగ్యురాలా? శూన్యపాత్రమేమే? పాలేమిసేసి తివే? వ్రతమేమిసేసితివే? వంశనాశసమును జేసితివే?

చ. అలఁతిగ నెంచి యీశునకు శ నర్పణసేసినయట్టి ఊరముఖ జెలులకుఁ ద్రావనిచ్చితివా? శ సిగ్గజ్జిత్రోపను నీవమింగితో? పలువతమ్మునఁ బుడమిఁ శ బాఱగఁ బోసితి? యేమిసేసితి? తెలుపవె! నిక్కమింతయును శ దేటగ నోకులనాశకారిణీ!

గుణ—నాయనా! ఎందుల కింతకోపము? నేను ఊరము ద్రాగలేదు. చెలిమికత్తెల కీయలేదు. పాఱఁబోయనులేదు.

శివ—మఱిపాలకుఁ గాల్గువచ్చి పరుగెత్తుకొనిపోయెనా? కాక, యేమ య్యెను?

గుణ—పరమేశ్వ రార్పణమొనర్చితి.

శివ—పాలేమైనవి?

గుణ—తండ్రీ! మరల నడిగెదవేమి? పరమేశ్వరార్పణ మొనర్పఁబడిన పాలెట్లు తిరిగివచ్చును?

శివ—అనఁగ నేమైనవి?

గుణ—త్రావినాఁడుగదా?

శివ—ఏమి? పాలను బరమేశ్వరుఁడు త్రావినాఁడా? పాత్రము మ్రింగిన దనవెలివి! కొంతపాత్రకు నయమే! పాలుద్రావి పాత్రను విడిచిపెట్టినాఁడేమి? దానిఁగూడ మ్రింగలేక పోయినాఁడా? ఓసీ! జేనెడులేవు సరిగ బొంకుటయైన నెఱుంగవు. నన్ను మాయ సేయఁజూతువే? చీ! చీ! చీ!



గుణ—జనకా! నాపై నూరక కోపపడెదవేమి?

శివ—నిజమే. నీవై గోపపడుట యన్నావ్యయ్యము. పదియేడులైన  
రాని పసిపాపపై గొండంత భారముమోపి నిర్విచారముగఁ  
దీర్ఘయాత్రకుఁబోవ సాహసించిన నామాధ్యము ననవలసినదే  
గాని నిన్ననవలసిన దేమున్నది? హరహర! మహాదేవ! వ్రత  
నాశనము! వంశనాశనము! సర్వనాశనము!

సర్వ—ప్రాణనాథా! చింతింపకుఁడు.

శివ—ఒక్కటేచింత! వ్రతసమయ నిర్వహణచింత! వహ్నికుండప్రవేశ  
చింత!

సర్వ—అటుకాదు. మనగుణవతి సత్యవతి.

శివ—ఏమే? సత్పుత్రికామాతృకా! సీతనయ సత్యవతియా? కావ  
చ్చును. ఇంతకు నీయభిప్రాయమేమి? పాలు పరమేశ్వరుఁడు  
ద్రావిదాడనుట, సత్యమనియే.

గుణ—నాయనా! సత్యము! ముమ్మాటికి సత్యము! దేవునితోడు.

శివ—చీ! చీ! ఇప్పుడుచేసిన పాపముచాలక శాశ్వతముగఁ గుంభీ  
పాక నరకకూపమునఁ బడియుండుటకా ఘోరప్రమాణము  
సేయుచుంటివి? ఆహ! దేవునితోడు. దేవుఁడు పాలు గ్రోలి  
నాఁడు. ఓయస్మతభాషిణీ.

ఉ. దేవుఁడు పాలుగ్రోలెనని శ్రీ తెల్పెదవల్పునకట్లు, నీవపో  
త్రావితీ, నిందనీశుతలఁ శ్రీ దాఁపితి, నిన్నెదనమ్మి నావ్రతం  
బీవిధి నగ్గిలోనిడితి, శ్రీ నిస్సీరో! పిల్లని పాలకుండకు  
గావలి వెట్టిపోయినను శ్రీ గల్గెఁజలాభమదిట్టిదేకదా ?

గుణ—నాయన! నాపై నీకెందులకింత యవిశ్వాసము!

శివ—ఆడరాని యసత్యమునాడితివిగనుక.

గుణ—అసత్యముకాదు. తండ్రీ! సత్యము! నీవునమ్మయు నర్పించి  
నప్పుడుమాత్రము దేవుఁడు దుగ్ధము త్రావలేదా? ఇప్పు  
డటులే త్రావినాఁడు! ఇందాశ్చర్యమేమున్నది?

శివ—చూచితివా! సత్యవతీ జనయిత్రీ! మనమర్పించినప్పుడు పరమేశ్వరుడు క్షీరమానినాడని యిదివిశ్వసించి తానర్పింపజూపజరిగిహింపక పోవుటచే వ్రతభంగమైనదని మనము దెలిసికొందుమని యిది ప్రతిదినము పాలుదానుద్రావి వట్టి పాత్రముతోనింటికివచ్చి భగవంతుడు దుగ్ధము గ్రోలెనని చెప్పుచున్నది. గ్రహించితివా?

గుణ—ఏమమ్మా! మిరర్పించినప్పుడు పరమేశ్వరుడు పాలారగింపడా?

సర్వ—ఎప్పుడునులేదు.

గుణ—మఱినేనర్పింపగ ద్రావుచున్నాడేమి?

శివ—నిశ్చలమగు నీభక్తికిమెచ్చి.

గుణ—అసత్యము కాదు. నాయనా! అసత్యముగాదు. పోనీ! తేపటియుదయమున మీరుచూచుచుండగ భవునితో బాలుద్రావించినచో విశ్వసింతురా?

శివ—మాకనులతో జూచుచుండగనా?

గుణ—అవును.

శివ—నిజమా?

గుణ—ముమ్మాటికి.

శివ—శివుడు త్రాగనిచో?

గుణ—వహ్నికుండప్రవేశము తప్పదుగదా?

శివ—తప్పదు. మాతో బాలు ముమ్మాటికిదప్పదు. (అపవారించి) దేవీ! ఈబిడ్డ యింతగా నొక్కివక్కాణించుచున్నది. దీని మాటలతో గల్లగాని కపటముగాని నాయల్పబుద్ధికి గోచరించుటలేదు. మఱియిట్టివిషయమా జరుగునదికాదు.

సర్వ—(అపవారించి) నాథా! పరమేశ్వరానుగ్రహము గలిగినచో నసంభవమేమి?



శివ—(అపవారించి) పరమేశ్వరానుగ్రహమా! మనవంటి సరకీటక  
ములమీఁదనా? అసంభవమసంభవము. ఇది దీనిమాయ.  
కానిచో మనశత్రువులమాయ. ఎవరిమాయయైనను మన  
ప్రేతము భగ్నమందినట్లే. హరహర! మహాదేవ! మహాదేవ!  
సర్వ—అమ్మా! గుణవతీ! పరమేశ్వరుడు ప్రత్యహమును బాలు  
ద్రావుచుండునా?

గుణ—నాకన్నులయెదుట. ఒకచుక్కయైనమిగులకుండ.

సర్వ—ఆతఁడెవ్వరివలెనుండును?

గుణ—ఎవ్వరివలెనుండఁడు. నేను పుట్టిబుద్ధియెఱిగినది మొదలతని  
వంటివాని నెందుఁజూచియుండలేదు.

సర్వ—ఆతని రూపరేఖావిలాసములిట్టివని వచింపలేవా?

గుణ—ఆమహానుభావుని రూపరేఖావిలాసముల సరిగావచించుటకు  
నాకుఁగాదు, నన్నుఁబుట్టించిన బ్రహ్మకృతఁ డరముగాదను  
కొందును. అయిననాచేత నైనంతవట్టు వచింతును. అవధ  
రింపుఁడు.

సీ. జేగుఱుజడలను శ నాగుఁబామునఁగట్టి  
పూపచందురునందు శ బొదిగినాఁడు

మువ్వన్నెపులితోలు శ మొలచుట్టునుంజట్టి  
యేనికతోలుపై శ నేసినాఁడు

పండువెన్నెలచాయ శ నిండ్లారునెమ్మైన  
వెలిబూదిఁబాలుపార శ నలఁదినాఁడు

నీలిమబ్బునుబోలె శ నెగడునల్లనిమెడఁ

బునుకలపేరును శ బూనినాఁడు

గీ. మూఁడుకన్నులుగలవాఁడు, శ చూడఁజూడఁ

గనులపండువయగువాఁడు, శ కమ్మనైన

పలుకులెప్పుడువలికెడు శ వాడు, పాలు  
ద్రావువాడు, నీతోడు! మా శ తండ్రితోడు!

శివ—హరహర! మహాదేవ! మహాదేవ! దేవీ! దీనిమాటలబట్టి  
యాలోచింప నెవ్వఁడో యొకదుండగీడు మనవ్రతము జేరిచి  
మనవంశమును నిర్మూలించఁ దలఁపూని యిట్టిమాయవేసము  
వేసికొని యీపసికూననువంచిచి ప్రతిదినము పాలుద్రావుచు  
దనపొట్ట నింపుకొనుచున్నాడని తోచుచున్నది.  
ఎట్లైననేమి? వ్రతభంగమైనది. ప్రియశ్చిత్తము తప్పదు.  
తేపటియుదయమున శంభుచరణ సాన్నిధ్యమున నగ్గిగుండము  
ద్రవ్యించి కట్టియలు నింపించి యగ్గిగుల్కొల్పి మనము  
మువ్వరమందుఁ గూలి భస్మముగావలయును. ఒకవేళ నిజ  
ముగాఁ బరమేశ్వరుఁడు పాలుద్రావ సాత్కారముచేసినా  
మనము తరింతుము. లేదా? వీరశైవవ్రతసమయ నిర్వహణ  
మునకుఁ బ్రాణము లర్పించి యిట్లునుడరింతుము. ఏమైన  
నిప్పుడు దుఃఖంపవలదు. ఉపవసించి పరమేశ్వర ధ్యాన  
ముతో నీదినము గడపుదము. రండు. (నిష్క్రమింతురు)

తురీయరంగము.

—o—  
ప్రదేశము—శివాలయము.

(ప్రవేశము క్షీరసాత్రముఁ జేదాల్చి గుణవతి. వహ్ని కుండమురగులఁ  
జేయుచు సర్వమంగళా శివశర్మలు.)

సర్వ—అమ్మా! గుణవతీ! పరమేశ్వరుఁడఁ బ్రార్థించి పాలుద్రావించి  
మమ్ముఁ దరింపఁ జేయుము.

శివ—తరింతుములెమ్ము. ఇదిగోఁ దరించుమార్గము!

గుణ—ఓపరమేశ్వర! పరమ కృపామధురా!



ఉ పాలను నీవ త్రావితని శ పల్లకుఁజెప్పినఁ, దల్లిదండ్రులే  
గ్రోలితినంచుఁ జౌర్యమును శ గ్రూరత నామెడనంటఁగట్ట నీ  
పాలికఁ దోడితెచ్చితిని, శ వారలు గన్గొనినమ్మ ఊరముకో  
గ్రోలవే! నాదు నైశము శ గూల్చవే! నిల్చవెసత్యమిశ్వరా!

ఏమి? దేవుడా! రావేమి? పాలుద్రావవేమి? అయ్యయ్యో!  
ప్రతిదినము నేను ఊరముగొని నీచరణ స్నానమునకు వచ్చుటయే  
తడవుగ మొలకనవ్వు ముద్దుమొగమునఁ జిగురింప ననలనేత్రమునఁ  
గూడఁగరుణారసము చిందులువాఱఁ బరమానందముతో నక్షిపర్వ  
ముగ సాక్షాత్కరించి తేతెమ్మని దుగ్ధపాత్రము లాగికొని యమృత  
రసముంబోలె బాలనారగించు వాడవే! నేడేలరావు? నాపై నలుక  
వహించితివా? నేనేమి దోసము సేసితిని. ఓదయాభూ! ఆనాడు  
నిన్నెప్పుడునింక నిబ్బందిపెట్టనని నాకభయ హస్తమిచ్చితివే? అది  
యింతలో మఱచినావా? ఆ. నీవుకాదు. ఇతరులున్నఁ ద్రావనని నీచెప్పిన  
మాటనేనే మఱచి నీయెడఁ దప్పసేసితిని. ఈశ్వరా! నాయరాధము  
మన్నింపుము. అమ్మా! నాయనా! నేనుక తెందప్పు నితరులున్నఁ  
బాలుగ్రోలనని పరమేశ్వరుఁ డిదివఱకు నాతోఁ జెప్పియున్నాడు  
కావున మీరు కొంతసేపవ్వలనుండు. నేనీశ్వరుతో దుగ్ధము  
ద్రావించును.

శివ—ఓసీ! రజ్జులాడీ! మేమవ్వలనున్న నీవుమింగి పరమేశ్వరుఁడు  
ఊరమానినాడని చెప్పి, మమ్ము మోసగించుటకా యీహ  
న్నాగము పన్నితివి? చాలు. చాలు. నీయంతటి యీశ్వర  
భక్తులముకాము కాబోలుమేము? భక్తిశూన్యులమగు మా  
మ్రోల పాలుగ్రోల సంశయించును గాబోలు సర్వేశ్వరుఁడు!  
ఏమి? నీమాయమాటలు! నోరుమూసికొని వహ్నికుండ ప్రవే  
శమునకు సంసిద్ధురాలవుగమ్ము.

గుణ—ఈశ్వరా! వినుచుంటివా! వినుచుంటివా! నాతండ్రిపలుకులు!  
నాతల్లిదండ్రులు నన్ను విశ్వసించుటకు, నన్ను రక్షించుటకు,



నీవీయొక్కసారి మాత్రము సాక్షాత్కరించి పాలుఁగ్రోలుము. ఇంకెప్పుడు నితరులమోల దుగ్ధమాన నిను నిర్బంధపఱచును. నాయపయశము వాపుము. పరమేశ్వరా! ఇది పరీక్షాసమయము. నాకుమాత్రమేగాదు. నీకు, నీసత్య సంరక్షణాసక్తికి, నీసంశ్రిత జనావనత్వమునకు, నీనిర్భరదయాధురీణతకు నిది పరీక్షాసమయము. ఇట్టిపరీక్షాసమయమున నుపేక్షించుట తగవుగాదు. ధర్మముగాదు. న్యాయముగాదు హా! ప్రతిదినము నేనుసంగు పాలంద్రావుచు, గడుపుచున్నకొని, తిన్నకడుపు ముండటవెట్టుకొని, ఆక్షీరము నేనేత్రోలితివను సపయశము నానెత్తిబెట్టి, దానిందొలఁగింపు మని యింతగా వేడుకొనుచుండ మానమువహింతువా? నన్నునుర్భరపరాధ వానలదగ్ధం గావించువా? వంశనాశన కారణియను బిరుదము నాకనుగ్రహించువా? నన్ను భగ్గుభగ్గునమండు నీయగ్నిగుండమునఁ బడనెట్టించువా? పరమేశ్వరా! పలుకవేమి? సాక్షాత్కరింపవేమి? పాలుద్రావవేమి?

శా. సన్నన్యాయముసేయఁగాఁ దలఁతువా? నీ నాయూర్తినాలింపవా? నిన్నుకొనమ్మిన కింకరిం జెఱతువా? నీ నీకేనుబాలీ పసం బున్నీవిత్తువనాకు? నింతటికృపాం నీ భారాశివా! యఁయ్యో! యా పన్నార్తింధన దావపావక! దయం నీ బాలింపవా! యీశ్వరా! గుణ—ఓగుణపతి! స్థాణువుచలించునా? విగ్రహము నడచివచ్చునా? బామ్మ పాలుద్రావునా? చాలింపుము నీమాయనేసములు, నీపనికిమాలిన ప్రసంగములు. భగవంతుని భక్తి విశ్వాస తాత్పర్యములతోఁ బ్రార్థించి, ధైర్యముఁ జిక్కఁబట్టి యీ యగ్నిగుండమున దుముకుము. నీచేసిన పాపమంతయు భస్మమై పోఁగలదు. ఊ! నిలువుగుడ్డు వెట్టుకొని చూచెదవేమి? బెంగ వడి లాభములేదు. తప్పుదు మృత్యువు మాకును నీకును దప్పదు. ఊ! దుముకుము.



గుణ—ఏమి? పరమేశ్వరా! నాతండ్రియు బోలె నీవుగూడ నాయెడఁ  
గటికితనము వహింతువా? ఇంతటియన్యాయము గావించువా?  
నన్ను బరిక్షింపఁదలంతువా? బ్రహ్మాంద్రాదులకు బర్హిర్ము  
ఖులకే నీపరీక్షకు నిలువఁదరముగాదు. అట్టిచో నభము  
శుభము నెఱుంగని పసికూనకు శక్యమగునా? విషమపరీక్ష  
విడుపుము. సాక్షాత్కరింపుము. సాక్షాత్కరింపుము.  
అయ్యయ్యో! నిన్ను విసముద్రావించినవేల్పులకు సుధారస  
మనుగ్రహించిన దాతవే! నిన్ను పాలుద్రావించిన నాకు  
నీవనుగ్రహించినదేమి? దుర్భరమరణమా! ప్రాణములతోఁ  
బ్రజ్వలచ్ఛండకృశానుకుండ ప్రవేశమా? సీభూరిదాతృత్వ  
మేగంగలోఁగలసినది. రావేమి? నీచరణసేవకురాలినిరక్షింప  
సాక్షాత్కరింపవేమి! జగదీశ్వరా! నీకుఁగన్నులులేవా! మూఁడు  
కన్నులుగలిగియు నంధుండవైతివా? నాశోకస్వరూపమును  
జూచి నీనయనములు నీఱునీటగుటలేదా? నీకు వీనులులేవా?  
నాయూర్చినానించి యవి ప్రీతిపోవుటలేదా? నీకు హృదయము  
లేదా? నాకు జరుగుచున్న యన్యాయము దలంచుకొనియది  
బ్రద్దలైపోవుటలేదా? ఓసర్వేశ్వరా! నాశోకమూర్తిఁదిలకింప  
నీయగ్ని కంటికింపయ్యెనా? నీకటికి వీనులకు నాయూర్తథ్యానము  
సామగానముబోలె విందుసేయుచుండెనా? నీవజ్ర కఠినహృద  
యమునకు నావినాశనము నాకుటుంబవినాశనము పృథ్వీ  
కాలమున ప్రాణివినాశముంబోలె బండువయగునా! అక్కట  
క్కట! ఎంతటికాఠిన్యము వహించితివి? భక్తురాలిపై నెంతటి  
వైరము సాధించుచుంటివి?

సీ. నీనేత్రమైనవ ర హ్నిని నాయెడలుగాల్వఁ  
గాంక్షకలై ననీకుఁ ర గరటివైరి!  
నన్నగిలోఁద్రోచి ర నాదుభస్మమ్మును  
దనువునఁబూసికో ర దలఁతెగిరిశ!



ననుగతింపంజేసి ర నాపున్కుఁ జేదాల్చు  
 బుద్ధిపుట్టెనేనీకుఁ ర బుణ్యమూర్తి!  
 నాదుకాటింజేరి ర నవసాంధ్యతాండవం  
 బాడవాంఛించి తే ర యఖిలనాథ!

గీ. సామునకుఁ బాలువోసిన ర భంగియయ్యె  
 నీకునే బాలువోయుట ర నీలకంఠ!  
 పాలుద్రావి పొదుగుఁగోయఁ ర బాడిగాదు  
 రార! రక్షింపరా! ప్రోవ ర రా! మహేశ!

శివ—ఓసీ! సర్వమంగళ! దీనికి భగవంతునకర్పింపవలసిన దుగ్ధము  
 గుటుకుమని మ్రుంగుటలోనున్నంత సాహసము, అసత్యకల్పనలు  
 కల్పించుటలో నున్నంతసాహస మనలకుండ ప్రవేశము గావిం  
 చుటకు లేకున్నది. మఱి పసికూనగదా? దీనిఁ క్రిందఁబడ  
 వేయుము. నీవు పాదములవంకను నేను శిరమువంకను బట్టు  
 కొని దీని ముచ్చందగ్నికుండమునఁ బడవేసి, పిమ్మట మన  
 మిరువురము దుముకుదము. ఊ! కాసీ. హరహర! మహాదేవ!  
 మహాదేవ! (గుణవతిని క్రిందఁబడ నెట్టుచున్నాడు)

గుణ—ఈశ్వర! ఈశ్వర! నిన్ను వివకంతుని క్షీరకంఠం గావించిన  
 నీచరణాకింకరి గనగన మనిమండు నీనిష్ఠగుండమునఁ ద్రోయ  
 బడి భస్మమగుచున్నది. ప్రభూ! ఓధర్మప్రభూ! నీకిదియే  
 యిష్టమా? నేనకాదునుమా! నాతోఁబాటు, నాతల్లిదండ్రు  
 లతోఁబాటు, నీసత్యసంస్థాపన కురాయణత్వము, నీధర్మరక్షణ  
 ధురీణత్వము, నీయార్థజనావన బిరుదాంకము, నీప్రచండజ్వలన  
 కుండమునఁ నొక్కపెట్టునఁగూలి మలమలమాడి పెనుబూడి  
 దయై రూపతిపోవుచున్నది. హరహర! మహాదేవ! మహాదేవ!

సర్వ }  
 శివ } (చెటియొకవంక గుణవతినిఁ బట్టుకొని) హరహర! మహాదేవ!



(ఎత్తిగుండమునవేయఁ బోవుచుండఁ బరమేశ్వరుఁడు సాక్షాత్కరించు చున్నాఁడు) శాంతింపుఁడు. శివభక్తులారా! శాంతింపుఁడు, మీరందఱు తరించితిరి.

సర్వ  
శివ } (పరమేశ్వరుని పాదములపైఁ బడుచున్నారు)  
గుణ }

[అనుబంధము 7]

యవనికజాటును.

ఇది చతుర్థాంకము.



నరులనోర్చి తచ్చరఖచి ర తాంగర క్త  
మునుగడుగనన్నజేరు వీ ర రునిస్పృశించి.

నార—అమ్మా! సురాపగాడేవీ! ఇట్లని సంతోషముతో నీవారెడు  
స్నానమాడ నంగీకరింపవలదునుమా?

గంగ—ఏమినారదా?

నార—అందులకు నీవంగీకరించినచో నింతలోనీకు శాపవిమోచనము  
గలుగ నేరదు.

గంగ—ఎందుచేత?

నార—ఈశ్వరేచ్ఛయట్లున్నది!

గంగ—ఎట్లున్నది?

నార—భగీరథుడు నీయందు స్నానమాడవచ్చినంతనే, చీ! చీ!  
పంకిలకర్మ' నన్ను స్పృశించి యపనిత్రంజేయకుమని నీవన  
వలయును.

గంగ—అయ్యో! పుణ్యమూర్తి యగు నాభిని నేనట్లు నోనాడు  
టన్యాయముగాదా? అదిగాక యారెడు నేనెట్లు పంకిల  
కర్ముడనైతి నో చెప్పమని పృచ్ఛించిన నేమని ప్రత్యుత్తర  
మిత్తును?

నార—నీవు ప్రత్యుత్తరమియినక్కఱలేదు. అప్పటివఱకు నేజా  
టుననుండి సమయమునకతని కట్టెదుటఁబడి చెప్పవలసిన  
మాటలుసెప్పి నీశాపవిమోచనముఁ గావింప బ్రయత్నము  
సేసెద.

గంగ—మంచిది.

నార—వాడుగో! భగీరథుడు వచ్చుచున్నాడు. ఆతనికిరూపముతోఁ  
గనఁబడకుము.

గంగ—(నిష్క్రమించుచున్నది)

నార—(చాటున నిల్చుచున్నాడు)



(భగీరథుడు ప్రవేశము.)

భగీ—(నదిలోనికి దిగుట కుద్యమించుచున్నాడు)  
(నేపథ్యమున)

చీ! చీ! పంకిలకర్క! పరమపావనినగు నన్ను స్పృశించి యప  
విత్రం గావింపకుము

భగీ— నన్నిట్లు నోనాడి వారించువారెవరు? నదీదేవతయా?  
(నేపథ్యమున)

అవును.

భగీ— తల్లీ! ఇదియేమన్యాయము? నేను స్పృశించిన నీవపవిత్ర  
వయ్యెదవా? అంతటిపాపము నేనేమి చేసినమ్మా? ఓ స్వర్లోక  
కలోలిసి!

జంకియెఱుంగఁ బందనయి శ సంగరభూముల శాత్రవాళికి  
గాంకియెఱుంగ నిచ్చుటకు శ త్నోణిసురాళి కభీషిత్సార్థముల  
బాంకియెఱుంగ నెన్నడును శ బుట్టినగోత్రను, లోకపావనీ!  
పంకిలకర్క! యంచు ననుఁ శ బల్కిన కారణమేమొ? చెప్పుమా!  
ఓజగజ్జనయిత్రీ! మానము వహించితివేమి? తనయుడు సేసిన  
దోసమేమో వచించుట తల్లికి ధర్మముగాదా?

నార—భగీరథా! యేమి?

భగీ—స్వామీ! నమస్కారము.

నార—జయహుఁగాక. అమరగంగా ప్రవాహంబున నఘమర్షణ  
స్నానము సేయవచ్చితివా?

భగీ—నారదమహర్షి! అందులకేవచ్చితిఁ గాని నిరోధింపఁ బడితిని  
బాపకర్కండ నగుట.

నార—నదీదేవత నిరోధించి యుండును.

భగీ—అవును. విరించిమనస్సంభవా! సర్వజ్ఞుండవగు నీవెఱుంగనిది  
లేదు. ఈవియన్నది తన్నుఁజేరునన్ను “పంకిల కర్కండ! ప

# శి వ లీ ల.

ప ం చ మా ం క ము .

—

ప్రథమరంగము.

ప్రదేశము—వియత్నభూము.

ప్రవేశము, గంగాదేవి.

గంగా—(ఆత్మగతము) అక్కటక్కట! విశ్వేశ్వర జటాజూట విరహ వేదనానలమున మామిక హృదయము దహించుకొని పోవుచున్నది. పార్వతీశాప ప్రకారము గుణవతి నైమర్త్యత్వంబనుభవించియుఁ గమ్మట మదనాంతక శిఖావాసమునకు నోచుకొననైతి. కర్మఫల మెట్టివారికి ననుభవింపక తప్పదుగదా? ఆభక్తజనపాలున కానారదగానలోలున కీకింకరిపై నెప్పుడు కరుణ గలుగునో?

(ప్రవేశము నారదుడు)

నార—లోకపాపనీ! గంగాభవానీ! నమస్కారము.

గంగా—శుభమగుగాక.

నార—అమ్మా! డేమమా!

గంగా—నారదా! నాడేమము నీవెఱుంగని దేమున్నది?

గీ. అచలకన్యకా ఘోరశాసన పానిలమున  
మదన మథన జటాలతాస మల్లికళిక  
రాలి, విరహతపమ్మునఁ గూలి; యిదిగా  
చచ్చి చావకయున్నది జటికులేంద్ర!



నార—తల్లీ! చింతింపకుము. తిరుగ నారినాథ జటాజూటావాసము  
నీకులభింపఁగలదు.

గంగా—నారదా! అంత భాగ్య మీదురదృష్టవంతురాలి కెట్లు లభ్యము  
గాఁగలదు?

నార—వియత్కల్లోలిసి!

గీ. తీవెనుండి గిల్లఁబడిన శ పూవుతిరుగఁ  
దీవ నెటుసేరునంచు సం శ దేహపడకు  
దైవఘటనకు నెందసా శ ధ్వంబుగలదె?  
అగ్నినీరుగాదే! నీర శ మగ్నిగాదె?

నీలకంధరుఁడు నిజజటాజూటమునఁ జంద్రరేఖంబోలె నిన్న  
లంకఁఁచుకొను విచిత్ర నాటకమునఁ బ్రధానపాత్రధారి భగీరథుండు  
నేఁడు నీకడకు రాగలఁడు.

గంగా—ఏమి? భగీరథుఁడా? ఆహా! ఆనాఁడిందు కేఖరుఁడు నాతో  
భగీరథుఁడను రాజన్యుని కారణంబున సీపు నాశిఖ నలంక  
రింపఁగలవని వదించియున్నాఁడు. నారదా? ఆతఁడే కాఁడా  
యీతఁడు?

నార—అవును. ఆభూలోకాధీశుఁడు నిర్జరులకుదుర్జయులగు దుష్టదై  
త్యుల వధించుటకు నమరవిభునిచే నాకమున కాహ్వయంపఁబడి  
వారి నెల్ల సంగరమ్మునఁ జక్కాడి, పులస్త్య బ్రహ్మసంతాన  
హత్యాపాతంబును దన్నారాచఖచిత నిజావయవ రుధిర  
మును నీజలంబులఁ గడిగివైవ నివృణ్ణిచ్చటకు వచ్చు  
చున్నాఁడు.

గంగా—ఆహా! నేఁడునేను పరమ పవిత్రనయ్యెదను.

గీ. అందఱుఁ బవిత్రులయ్యెద శ రంటినన్ను,  
ఏఁబవిత్రనయ్యెద జగ శ ద్ధితముకొఱకు

నరులనోర్చి తచ్చరఖచి ॥ తాంగర క్త  
మునుగడుగనన్నుజేరు వీ ॥ రునిస్పృశించి.

నార—అమ్మా! సురాపగాడేవీ! ఇట్లని సంశోషముతో నీవారెడు  
స్నానమాడ నంగీకరింపవలదునుమా?

గంగ—ఏమినారదా?

నార—అందులకు నీవంగీకరించినచో నింతలోనీకు శాపవిమోచనము  
గలుగ నేరదు.

గంగ—ఎందుచేత?

నార—ఈశ్వరేచ్ఛయట్లున్నది!

గంగ—ఎట్లున్నది?

నార—భగీరథుడు నీయందు స్నానమాడవచ్చినంతనే, చీ! చీ!  
పంకిలకర్మ' నన్ను స్పృశించి యపవిత్రంజేయకుమని నీవన  
వలయును.

గంగ—అయ్యో! పుణ్యమూర్తి యగు నాతని నేనట్లు నోనాడు  
టన్యాయముగాదా? అదిగాక యారెడు నేనెట్లు పంకిల  
కర్ముడనైతినో చెప్పమని పృచ్ఛించిన నేమని ప్రత్యుత్తర  
మిత్తును?

నార—నీవు ప్రత్యుత్తరమియినక్కఱలేదు. అప్పటివఱకు నేజా  
టుననుండి సమయమునకతని కట్టెదుటఁబడి చెప్పవలసిన  
మాటలుసెప్పి నీశాపవిమోచనముఁ గావింప బ్రయత్నము  
సేసెద.

గంగ—మంచిది.

నార—వాడుగో! భగీరథుడు వచ్చుచున్నాడు. ఆతనికిరూపముతోఁ  
గనఁబడకుము.

గంగ—(నిష్క్రమించుచున్నది)

నార—(చాటున నెల్పుచున్నాడు)



(భగీరథుడు ప్రవేశము.)

భగీ—(నదిలోనికి దిగుట కుద్యమించుచున్నాడు)

(నేపథ్యమున)

చీ! చీ! పంకిలకర్క! పరమపావనినగు నన్ను స్పృశించి యప  
విత్రం గావింపకుము

భగీ— నన్నిట్లు నోనాడి వారించువారెవరు? నదీదేవతయా?

(నేపథ్యమున)

అవును.

భగీ— తల్లీ! ఇదియేమన్యాయము? నేను స్పృశించిన నీవపవిత్ర  
వయ్యెదవా? అంతటిపాపము నేనేమి చేసినమ్మా? ఓ స్వర్లోక  
కలోలిసి!

జంకియెటుంగఁ బందనయి న సంగరభూముల శాత్రవాళికి—  
గొంకియెటుంగ నిచ్చుటకు నీ ట్లోణిసురాళి కభీష్టితార్థములే  
బొంకియెటుంగ నెన్నడును నీ బుట్టినగోలెను, లోకపావనీ!  
పంకిలకర్క! యంచు నను, నీ బల్కిన కారణమేమి? చెప్పుమా!

ఓజగజ్జనయిత్రీ! మానము వహించితివేమి? తనయుడు సేసిన  
దోషమేమో వచించుట తల్లికి ధర్మముగాదా?

నార—భగీరథా! యేమి?

భగీ—స్వామీ! నమస్కారము.

నార—జయహుఁగఁగాక. అమరగంగా ప్రవాహంబున నమమర్షణ  
స్నానము సేయవచ్చితివా?

భగీ—నారదమహర్షి! అందులకేవచ్చితి. గాని నిరోధింపఁ బడితిని  
బాపకర్కండ నగుట.

నార—నదీదేవత నిరోధించి యుండును.

భగీ—అవును. విరించిమనస్సంభవా! సర్వజ్ఞుండవగు నీవెటుంగనిది  
లేదు. ఈవియన్నది తన్నుజేరునన్ను “పంకిల కర్కండ! ప

మహావని నగునన్ను సీవంటి యపవిత్రం గావించకుమని నిందిం  
చుటకుఁ గతంబేమి? నాచేసిన దోసమేమి?

చ. ఎఱిగిన నాఁటఁగోత నది ర యేనొనరించి యెఱుంగ దోసము  
జలుతతనాన నేదయినఁ ర జేసితి నేమొ దొసం గవజ్జత

మఱిమఱి వేడికొందు నిను ర మానివరేణ్య! వచింపవయ్య! చి  
చ్చుఱికియునైన నాయఁఘము ర నోర్చివారింది తరింతు నీకృప.

నార—భగీరథా! గంగాదేవి నిన్నట్లు నిందించుటకుఁ గారణమున్నది.

భగీ—మహాత్మా! ఉండవచ్చును. ఆజగన్మాత యూరకనన్ను నిందిం  
చునా? దాని నెఱుంగఁజాలఁనుంటి. వదింపుఁడా కారణమును.

నార—వినియుండువుగదా నీపితామహ పితామహుండును మహా  
మహుండును నిత్యైక్యకుల పయోనిధి హిమకరుండునగు సగ  
రుని చరిత్రమును.

భగీ—వినియుంటిని. ఆయోధాగ్రేసరుఁడు హైహయాదుల నిర్జింది  
హయమేధము నొనర్చి భూరికీర్తింగన్నవాఁడు.

నార—అధరణీపాలుఁడు హయమేధ సవనదీప్తితుండై సత్రార్థంబును  
విడిచి దానిఁగావ వప్తి సహస్రసంఖ్యాకులగు నిజనందనులఁ  
బంచె. ఆతురంగము ప్రపంచమునఁ బరిభ్రమించుచు తోయ  
హీనంబగు నర్థవంబున నదృశ్యమయ్యె. పిమ్మట సగరనంద  
నులు దానికై భూలోకంబంతయు వెదకవెదకి వేసారిపుడమిం  
ద్రప్రియ రసాతలముఁ బ్రవేశించి యచటఁ దపంబుసేయు కపిలరు  
హర్షి సన్నిధానముననున్న సవనఘోటకమును గాంచి యజ్ఞా  
శ్వమును దొంగిలించిన చోరుండీ కపిలుండయని యాతనిపైఁ  
గవిసి కపిలకోపానలంబున బూశిదయ్యె. సగరుఁ డిదియెఱింగి  
యజ్ఞాశ్వముగొనిరా తనమనుమని యసమంజస నందనుని నీపి  
తామహునిబంప నతండరిగి కపిలమహామునీంద్రునిఁ బ్రార్థించి  
హయముఁ గొనివచ్చి పితామహకృత హయమేధ సమాప్తిం



గావించెను. పిమ్మట సగరుండంశుమంతుండను పౌత్రునందు భూభారముమోపి నాకముసేరె. అంశుమంతుండును గొంత కాలము మహీపాలనంబొనర్చి నిజనందనుని దిలీపుని తేనింగా వింది తాగతింపె. నీజనకుండు దిలీపుండు పితామహులకూర్చు గతులుకల్పింపఁ బ్రయత్నించె. ఫలమనోరథుండై నీయందు వసుధాభారము నిలిపి సిద్ధిగాంచె, శక్తిచాలమివారెవ్వరును సాగరులకు సద్గతులు కల్పింప నేరకపోయిరి. సీతాపితామహుల కూర్చు గతులఁగల్పించుటకు నీవు సమర్థుడవయ్యి మిన్నకుంటివి.

గీ॥ శక్తిగల్గియు యత్నంబు శ సలుపఁడెవఁడు  
పితలకుఁ గతుల్ కల్పింపఁ శ గుతలమందు.  
వాఁడుపంకిల కన్బుండు శ వాఁడుచెనఁటి  
వాఁడు మానవాధముండు జీ శ వచ్చుపంబు.

భగీ—మహాత్మా! నాదోసమెఱింగించి నన్నభయ్యని గావించితిరి. నాప్రపితామహుల స్వర్గగతులంగావించుటకు నాచేయవలసిన ప్రయత్నముగూడ మీరతెలిపి నన్ననుగ్రహింపుండు.

నార—నీతండ్రియగు దిలీపుండు గావించిన ప్రయత్నమే!

భగీ—గంగావతరణ ప్రయత్నమా?

నార—అవును. పాతాళస్థంబగు నీప్రపితామహుల భస్మరాశిని గంగా ప్రవాహంబునఁదడిపెదవేని వారికి సద్గతులు గలుగఁగలవు.

భగీ—మహానుభావా! నీయాజ్ఞను శిరసావహించు చుంటిని.

చ. హిమధరణీ ధరంబునకు శ నేఁగెద, నుగ్రత నుగ్రు గూర్చి యే  
నమల తపంబుసేసి వర శ మందెద నీమినువాఁకఁ గ్రిది లో  
కమునను నస్మదీయ పితృ శ కాండము భస్మముపైనిఁబాఱ, నా  
కమునకుఁ బంచదశ బిలల, శ గాంచెద గంగ మునుంగనర్హత  
నాకు సెలవొసంగుండు.

నార—భగీరథా! సఫలీకృత మనోరథుండ వయ్యెదవు పొమ్ము.

భగీ—భాగ్యము. (నిష్క్రమించుచున్నాడు)

గంగా—(పవేశించి) నారదా! నారదా! తుదకిట్లు సేసితివేమి? అర్థేందు  
కిరీటు జటాజూటము నెక్కింతునని నన్నుఁ బాతాళమునకుఁ  
బంపుప్రయత్నముగావించువా? అయ్యయ్యా! ఇదియేచున్నావ్వు  
య్యము?

నార—అమ్మా! భయపడకుము. వియత్పథమునుండి పరమేశ్వరాజ్ఞం  
జేసి నీపుక్రింది కవతరించునప్పుడు నీవేగమోర్పుటకు భూతలం  
బునకుఁగాని మఱియెవ్వరికిఁగాని సాధ్యముగాదు. విశ్వేశ్వరు  
నకుమాత్రమే నీవేగమోర్వఁగలుగుశక్తికలదు. దానంజేసి భగీ  
రథుని సంపూర్ణమునోరథునిఁ గావించఁ బరమేశ్వరుఁడు నిన్ను  
మొట్టమొదట నాకసమునుండి తనశిరమున నిలుపుకొని హిమ  
వచ్చిఖరగ్రమున విడువఁగలఁడు. అప్పుడు నీవుభగీరథునివెంట  
నంటి భరత ఖండమధ్యమార్గంబున సాగర భస్మరాసు  
లున్న స్థలముంజేరి వారికింగతులంగల్పించి వారాశినిజలంబుల  
నింపి జగత్త్రియంబును పవిత్రంబు గావించుచు శివజటా  
జూటవాసినివగుటయేగాక త్రిలోకపావనివై వర్ధిల్లెదవు.

గంగా—నారదా! నీవుచేసిన మేలు మఱువఁ దగినదికాదు.

నార—అమ్మా! ఇందు నేనుజేసినదేమి? సర్వమునకుఁ గర్త యీశ్వ  
రుఁడు.

అ. వె, చెడుగుసేయ మేలు శ సేయ జీవులకును  
దక్షుఁడొకఁడె సర్వ శ రక్షకుండు.  
చెడుగుసేయ మేలు శ సేయజీవులకును  
నెంతవారు దలఁప శ నెంతవారు?

అమ్మా! నాకు నెలవొసంగెదవా!

గంగా—మంచిది. (నిష్క్రమించుచున్నాడు)



ద్వితీయ రంగము.

—

(హిమవత్పర్వతమునఁ దపమొనర్చుచు భగీరథుఁడు  
ప్రవేశించుచున్నాఁడు)

(వృషభవాహనాదూఢులై పార్వతీ పరమేశ్వరులు ప్రవేశము)

పర—లెమ్ము! వత్స! లెమ్ము! సితపముఫలించినది.

భగీ—(కన్నులుదెరిచి చేతులుమోడ్చి)

మ. జయ కామాంతక! నీలకంఠ! వరదా! శ్రీ శైలేంద్రజాత్యేశ్వరా!  
జయ చంద్రాగ్రీవ! శంకర! జగ శ్రీ త్వామీ! దయాంభోనిధి!  
జయ భక్తప్రతిబంధబంధనకళా శ్రీ చాతుర్య పారంగతా!  
జయ దీనావన! లోకపావన! మహే శ్రీ శా! యీశ! మన్నింపవే!

చ. సలిలమునందు శైత్యమటు, చందురునందుఁ బ్రసాదముంబలె  
జ్వలనునియందు దాహకత శ్రీ చందమునక, బ్రసవంబునక బరీ  
మళమును బోలె సర్వమున శ్రీ మానక నేఘునుఁ డంతరాత్ముడై  
వెలసెను నాపరాత్పురుని శ్రీ విశ్వజగద్గురుక భజించెదక.

పర—వత్స! నీయభీష్టము వేడుకొనుము.

భగీ—పరమేశ్వరా! నాప్రపితామహులు సాగరు లర్వదివేలమంది  
కపిలజటిలేంద్ర క్రోధానలంబునఁ బాతాళంబున భస్మమై  
గతులుగలుగక యున్నవారు. వారి భస్మరాసులపై గంగా  
భవానిం బ్రవహింపఁజేసిన వారుముక్తులయ్యెదరు. గంగా  
భవానినావెనువెంట వచ్చుటకు వరముగ్రహింపుడు.

పర—అనుగ్రహించితిని. ఆకసమునుండి క్రిందికి గంగ యవతరించు  
నప్పుడు దానివేగమోర్వ నాకుఁ దక్కు నితరులకు వశముగాదు.  
ఇదిగో! సురాపగను మామక జటాజూటమునఁ దొల్త నేనుధరిం  
తును. గంగనాహ్వనింపుము. రాగలదు.

(భగీరథుడు అనుబంధము 8 )

(గంగావతరణము. పరమేశ్వరుడు గంగాదేవిని జటాజూటమున  
ధరించుచున్నాడు)

పర—భగీరథా! మజ్జటాజూటమునుండి మందాకిని హిమవచ్ఛిఖరాగ్ర  
మునఁబడి నీవెంట నరుదేరఁగలదు. సాగరచిలరెబు కడకుంగొని  
పోయి తద్భస్మరాసులపైఁ బ్రవహింపఁజేసి పరిపూర్ణ మనోరథుఁ  
డవుగమ్ము. నీవలన భూలోకమునకుం గొనిపోఁబడుటచే నీనది  
భాగీరథియను నామమును వహించుగలదు. నీకింకను గావల  
సిన యభీష్టపరము లర్థింపుము.

భగీ—మహాత్మా! ఇట్లగుఁగాక.

సీ. పసుధోపకారక శ వ్యాపారరతులకు

నహరహంబును జయం శ బబ్బుఁగాక

అమరబృందములకు శ నమృతంబునుంబోలే

సుమతులకు శ శుభం శ బమరుఁగాక

అదినాది యదినాద శ టంచు నహంకృతి

మర్విజనులునెడ శ కుండ్రుగాక

మగువల వందింప శ మాయవేసమువేయు

నీచులకు శ గీడు శ నెగడుఁగాక

గీ. భక్తులకు మేలెయెందును శ బ్రబలుఁగాక

అఖిలజనములు పెద్దల శ కమలగతుల

నెదవఁజేయ యత్నములు సే శ యునురుగాక

యెల్లరును నినునమ్మి త శ రింత్రుగాక.

పర—తథాస్తు.

ఇది పంచమాంకము.

శివలీలా నాటకము సంపూర్ణము.





## అనుబంధములు

### 1. అనుబంధము నారదుడు.

ప్రణవస్వరూప! భానుప్రతాప!  
 కనకాద్రిచాపా! సత్యానులాప!  
 మనోజమధన! యనాదినిధన!  
 త్రిణయన! శివశివ! దేవాదిదేవా!  
 గౌరీ వర! హర! ఖండేందుధరా!  
 కనకాద్రిచాపా! సత్యానులాపా  
 ప్రణవస్వరూప! భానుప్రతాప!

### 2. అనుబంధము మన్మథుడు.

ఇదియవేశయగుఁగా! మత్ప్రతాపం  
 బీనుపైఁ జూపఁగన్ సురలకరుణ-  
 సదలమగు నీశ్వరసన్నిధికిన్  
 జనుటయన్న భయమయ్యెడుఁగా-  
 మది నదరేటికి విధివిధానమెదో  
 యది జరుగక యెటుదప్పనుగా॥ ఇది॥

### 3. అనుబంధము బృహద్రులు.

సర్గాపసర్గఫలదని- సర్గ! విదళితమహాఘ  
 వర్గా! విలసితసన్నాగ! భర్గా॥ సర్గా॥  
 నారహరశూలీ! యర్ధేందుమాళీ!  
 పురహర! సురవరనుత! వరసుగు  
 నాకర! గిరిశా! కపాలీ॥ సర్గా॥

### 4. అనుబంధము విఘ్ననాథుడు.

భోజనము, భోజనము  
 భోజనము సుఖభాజనము॥ భో॥

ఈజగమునఁగలవారలకెల్లను

నిదియొకద కమఘనము-

ఏజనమేనియు నిదిలేకుండిన

యిల బ్రదుకుట దుర్ఘటము॥ భోజ॥

5. అనుబంధము. సురాసురులు

జగదవనాధారా! గిరిశా!

సకలాగమనుత- శైలజానాథా-

గగనదికుర కారుణ్యవాద్ధి॥ జగ॥

యోగిజనరంజనా! నాగవిభంజన!

భోగిభూషణ! పుణ్య (జన) పోషణ!

కంతేకాల! కాలకాల! ॥జగ॥

6. అనుబంధము గుణవతి.

జయ! శంకర! శాశ్వత! సాధునుతా!

జయ! శైలసుతాపతీ! సత్యరతా!

జయ! సంతతపావన! చక్రధరా!

జయ! సర్వఫలప్రద! శత్రుచారా!

7. అనుబంధము శివశర్మ మొదలగువారు.

గిరిశా! దేవా! దేవా!

సురనుతిపాత్ర! గిరిజాకళత్ర!

సర్వేశా! శశిధరణా!

సదమలరూప! విదళితపాద! దేవా- గిరిశ॥

8. అనుబంధము భగీరథుఁడు.

విశ్వ లోకమాత- దేవీ!

అమలయశకరీ! అఘభయంకరీ

లోకపావనీ-భవానీ- గంగాభవానీ! దేవీ! విశ్వ॥

పురహరురాణి-సరసిజేతుణీ

దురితవ్రాతమతంగహరీ! దేవీ- విశ్వ॥




# సాధ్యసాధు పాఠము

| తపస్.                               | 2. తపస్.          | పుట—పం. | పుట—పం. |
|-------------------------------------|-------------------|---------|---------|
| అర్థాంగలక్ష్మి (అంతట సగమను నర్థమున) | అర్థాంగలక్ష్మి.   | 3       | 3       |
| ఈయను.                               | నీయను             | „       | 4       |
| [ప్రమథ [అంతట]                       | ప్రమథ             | „       | 25      |
| అర్థించు „                          | అర్థించు          | 4       | 23      |
| సర్వాత్మ                            | సర్వాత్మ          | 6       | 18      |
| ననుబోటులు [అంతట]                    | ననుబోటులు         | 7       | 2       |
| అగమిదిగో!                           | అగమిదిగో!         | „       | „       |
| మన్మథుడు (అంతట)                     | మన్మథుడు          | „       | 13      |
| శంభురూపమున తుహిన                    | శంభురూపమునఁ దుహిన | 8       | 12      |
| మిథునంబున (అంతట)                    | మిథునంబున         | 8       | 14      |
| విధాత                               | విధాత             | 9       | 23      |
| హరుండరయు నెట్లు ?                   | హరుండరయు నెట్లు?  | 12      | 13      |
| స్థానాడు                            | స్థానాడు          | „       | 25      |
| తథాస్తు                             | తథాస్తు           | 18      | 5       |
| పథము                                | పథము              | „       | 23      |
| పగ మేశ్వరుడు                        | పర మేశ్వరుడు      | 14      | 5       |
| పదార్థము                            | పదార్థము          | 17      | 20      |
| నారదుడు                             | నారదుడు           | „       | 14      |
| దొంగుమా                             | దొంగుమా           | 21      | 25      |
| గొణగు                               | గొణగు             | 24      | 2       |
| మధనము „                             | మధనము             | „       | 4       |
| కా పురము „                          | కాపురము           | „       | 21      |
| సమర్థుడు „                          | సమర్థుడు          | 25      | 8       |
| చేపలు                               | చేపలు             | „       | 18      |
| మూటమోసి                             | మూటమోసి           | „       | 25      |
| కాబోలు „                            | కాబోలు?           | 26      | 1       |
| చతుర్థ                              | చతుర్థ            | 26      | 9       |
| సర్వభూత                             | సర్వభూత           | „       | 18      |
| వేల్పుదొత్తుల                       | వేల్పుదొత్తుల     | 27      | 13      |
| పాథోనిధి (అంతట)                     | పాథోనిధి          | 28      | 7       |
| గ్రాగడు                             | గ్రాగడు           | 28      | 10      |
| చీకటుల్                             | చీకటుల్           | „       | 10      |
| గడలిబుట్టె                          | గడలిబుట్టె        | „       | 12      |

|                    |    |
|--------------------|----|
| లోకములు            |    |
| పాలిటి             |    |
| తథ్యమిథ్యా         | ,, |
| పుటుక్కున          |    |
| మలికావలత్          |    |
| పూవుమాపు           |    |
| అంపసెడల వెంపటలాడి  |    |
| నోచెడరా?           |    |
| అదిగో! గత్తి       |    |
| పాటుజోతు (అంతట)    |    |
| వీధికా             |    |
| నకించనిమక          |    |
| పర్వతమూడి          |    |
| మనోరథము            |    |
| తీర్థయాత్ర (అంతట)  |    |
| మమగంగ (అంతట)       |    |
| మీగడ (అంతట)        |    |
| ఆతిథి              |    |
| ఆపరాక              |    |
| పాట                |    |
| నలుగు (అంతట)       |    |
| అంతర్ధానము ( ,, )  |    |
| పలవతమునక           |    |
| తాపితి             |    |
| హా!                |    |
| పొడుగు             |    |
| మహాదేవ             |    |
| ప్రధాన             |    |
| కల్లాలిసీ          |    |
| వచింపుఁ దాకారణమును |    |
| ఊర్ధ్వ             |    |
| పరమేశ్వరుఁడు       |    |

|                     |    |    |
|---------------------|----|----|
| లోకములు             | ,, | 20 |
| పాలిటి              | 30 | 4  |
| తథ్యమిథ్యా          | 31 | 7  |
| పుటుక్కున           | 35 | 11 |
| మలికావలత్           | 36 | 14 |
| పూవుమాపు            | 38 | 24 |
| అంపసెడల జూరలాడి     | 39 | 18 |
| నోచెడరా?            | 40 | 2  |
| అదిగో! గత్తి        | ,, | 19 |
| పాటుజోతు            | 42 | 9  |
| వీధికా              | 44 | 15 |
| నకించనిమక           | 45 | 26 |
| పర్వతమూడి           | 46 | 25 |
| మనోరథము             | 50 | 4  |
| తీర్థయాత్ర          | 52 | 11 |
| మమగంగ               | 54 | 2  |
| మీగడ                | 54 | 20 |
| ఆతిథి               | 55 | 4  |
| ఆపరాక               | 55 | 18 |
| అనుబంధము            | 56 | 13 |
| నలుగు               | 63 | 19 |
| అంతర్ధానము          | 65 | 3  |
| పలవతమునక            | 66 | 7  |
| తాపితి              | 67 | 27 |
| హా! యాశ్వరా!        | 72 | 7  |
| పొడుగు              | 74 | 1  |
| మహాదేవ              | 74 | 21 |
| ప్రధాన              | 77 | 10 |
| కల్లాలిసీ           | 79 | 18 |
| ఆకారణమును వచింపుఁడు | 80 | 12 |
| ఊర్ధ్వ              | 81 | 8  |
| పరమేశ్వరుఁడు        | 84 | 2  |





సరసమైన ధరలు.

మేల్తైన రకములు.

హిజ్ మాస్టర్స్ వాయిస్ గ్రామోఫోనులు, అన్నిరకముల హార్మోనియములు, రికార్డులు, ఫిడెల్ ఫోన్ వీటికన్నిటికి కావలసిన అన్నిరకముల సామానులు, సరసమైన ధరలకు శుభ్రముగా దొరుకును. రిపేరింగ్ గారంటీగా చేసి సకాలమునకు ఇవ్వబడును.

ఇట్లు అడ్రసు,

శ్రీ రాధాకృష్ణ మోహన్ ఫ్లాట్  
హార్మోనియము కంపెనీ.

మైసూరు,

తె నా లి.

గుంటూరు జిల్లా.





**LALITA PRESS, TENALI.**